

© جملہ حقوق بحق مصنف محفوظ

نام کتاب :	بیسویں صدی کا عظیم مصنف
تصنیف :	توفیق احسن برکاتی، (ممبئی)
کمپوزنگ :	مولانا ارشاد نجفی و احسن برکاتی
اشاعت :	بموقع عرس اعلیٰ حضرت، نومبر ۲۰۱۶ء
صفحات :	۴۸ (اڑتالیس)
ناشر :	رضا اسلامک فاؤنڈیشن، نیروول، نئی ممبئی
قیمت :	امام احمد رضا سے وابستگی

© All rights reserved to Taufiq Ahsan Barkati, Mumbai

Book Name :	Beesvin Sadi ka Azeem Musannif
Compiled by :	Taufiq Ahsan Barkati
Pages :	48
Publishing year:	November, 2016
Published by :	Raza Islamic, Fo, Navi Mumbai
Price :	Rs.

Contact:

Taufiq Ahsan Barkati:

Masjid Gulshan e Madina 485 Shiwaji Nagar

M.I.D.C. Road Nerul Navi Mumbai. 400706

E-Mail: taufiqahsan92@gmail.com



مجدد اعظم فقید اسلام، اعلیٰ حضرت امام احمد رضا قادری قدس سرہ کے علمی و فنی امتیازات اور متنوع فقہی و اصلاحی افکار کی معنویت پر لکھے گئے چند مضامین

# بیسویں صدی کا عظیم مصنف

توفیق احسن برکاتی



www.taufiqahsan.wordpress.com  
By: Mushahid Razvi

ناشر

رضا اسلامک فاؤنڈیشن - دارالعلوم اہل سنت گلشن مدینہ، نیروول، نئی ممبئی

## مشمولات

- - پس نوشت 5
- - امام احمد رضا ایک کثیر التصانیف مصنف 6
- - فکرِ رضا کی شفافیت، عہدِ نو اور ہم 15
- - رضویات پر ہماری نکتہ چینی: چہ معنی دارد؟ 26
- - شی کے مراتب خمسہ اور امام احمد رضا 32
- - مسئلہ اسراف و تبذیر: تحقیقاتِ رضویہ کی روشنی میں 37
- - تین کتابوں پر اہل قلم کے تبصرے 44



شہزادہ امین ملت سید امان میاں مارہروی

کے

نام

## پس نوشت

مجدد اعظم، فقیہ اسلام، اعلیٰ حضرت امام احمد رضا قادری بریلوی قدس سرہ کی ولادت محلہ سوداگران، شہر بریلی میں ۱۲۷۲ھ میں اور وفات ۱۳۴۰ھ میں ہوئی۔ اب ۱۴۳۸ھ ہجری کا آغاز ہو چکا ہے، جس میں ان کے انتقال کو ۹۸ برس مکمل ہو گئے ہیں اور ۱۴۴۰ھ میں امام احمد رضا صدی منائی جائے گی۔ ان ۹۸ برسوں میں محققین رضویات نے امام احمد رضا کے احوال و افکار پر گراں قدر تحقیقی و تاریخی کتب و رسائل تحریر فرمائے ہیں اور ان کی نعتیہ شاعری کا فکری و فنی جائزہ لیا گیا ہے، ان پر لکھے گئے مضامین کی تعداد ہزاروں میں ہے اور بیشتر ارباب قلم ان خوش نصیبوں میں شامل ہیں جن کی فکر و قلم کا محور امام احمد رضا کی ذات رہی ہے۔

راقم الحروف نے امام احمد رضا پر لکھنے کا آغاز آج سے دس سال قبل ایک مضمون سے کیا تھا، بعد میں ”خانوادہ رضویہ کی شعری و ادبی خدمات“ پر اسی (۸۰) صفحاتی مبسوط مقالہ لکھا، ”امام احمد رضا اور مدینہ منورہ“ کا دواڈیشن آیا، امام پر اٹھارہ مقالات کا مجموعہ ”فکر رضا کے جلوے“ ہندوپاک سے شائع ہوا اور اب یہ مختصر کتاب پانچ مضامین کی یکجائی سے تیار ہوئی ہے۔

میں نے کبھی یہ دعویٰ نہیں کیا کہ یہ مضامین لکھ کر کوئی بڑا تیر مار لیا ہے یا رضویات میں کوئی قابل قدر اضافہ کیا ہے، یہ سب کچھ امام کی بارگاہ میں ایک خراج عقیدت کے سوا کچھ نہیں اور مجھ جیسے مبتدی قلم کار کے لیے اتنا ہی بہت کچھ ہے۔ کوشش اب بھی جاری ہیں اور آئندہ بھی یہ سلسلہ باقی رہے گا، ان شاء اللہ۔ یہ کتاب بھی اسی زمرے میں آتی ہے، جس کے مضامین امام احمد رضا کے کار و افکار کا تجزیاتی مطالعہ ہیں، ان کے فتاویٰ و کتب سے اصلاح احوال سے متعلق کچھ کڑیاں تلاش کی گئی ہیں اور نام نہاد زرد صحافت کے علم برداروں کی گوش مالی کے ساتھ رضویات پر نکتہ چینی کرنے والوں کی خبر لی گئی ہے۔ امید ہے کہ باذوق قارئین پسند فرمائیں گے۔

توفیق احسن برکاتی، ممبئی۔ (۱۶ نومبر ۲۰۱۶ء، بدھ)

## امام احمد رضا ایک کثیر التصانیف مصنف

بسم الله الرحمن الرحيم

نحمدہ و نصلی و نسلم علی رسولہ الکریم۔ اما بعد !

انیسویں صدی کا نصف آخر اور بیسویں صدی کا نصف اول پورے عالم اسلام کے لیے عموماً اور مسلمانان ہند کے لیے خصوصاً بڑے ابتلا و آزمائش اور مذہبی انقلابات کا دور تسلیم کیا گیا ہے، دنیا کی سب سے بڑی سنی اسٹیٹ سلطنت عثمانیہ ترکیہ کا انگریزوں، یہودیوں اور یورپین ممالک کی پیہم سازشوں اور چیرہ دستیوں کی وجہ سے شیرازہ منتشر ہو چکا تھا، عرب ممالک افتراق و انتشار کا شکار ہو کر مختلف آزاد مملکتوں میں تقسیم ہو چکے تھے، افریقی ممالک میں اٹلی، فرانس، جرمنی اپنا نوآبادیاتی نظام مسلط کر چکے تھے، ملک ہندوستان میں ۱۸۵۷ء کی جنگ آزادی کی ناکامی اور سلطنت مغلیہ کے زوال کے بعد برطانوی سامراج سفید و سیاہ پر قبضہ جما چکا تھا، نجد و حجاز کی مقدس سرزمین کو ۱۹ویں کے آغاز ہی میں خاک و خون میں نہلا دیا گیا تھا۔ ۱۲۲۱ھ / ۱۸۰۶ء میں آل سعود نے طائف، مدینہ، مکہ پر ظالمانہ حملہ کیا، مقدس مقامات کی مسماری، علمائے اہل سنت اور سادات کرام کا قتل عام اور حریم شریفین پر ناجائز قبضہ ان کی تاریخ رہی ہے، اگرچہ ۱۲۳۳ھ / ۱۸۱۷ء میں اللہ تعالیٰ نے ان کا زور توڑ دیا اور ان کے شہروں کو مسمار کر دیا اور پاک باز لشکر کو ان پر فتح نصیب ہوئی، لیکن ۱۳۴۲ھ / ۱۹۲۳ء میں جب کمال پاشا نے ترکی کے بقیہ حصہ پر غیر اسلامی قانون رائج کیا تو اس کے بعد حریم شریفین کا کوئی محافظ نہ رہ گیا، میدان خالی پا کر انگریزوں کی شہ پر نجد کے بیٹھروں نے دوبارہ ۱۹۲۵ء کے آخر میں مملکت حجاز پر فوج کشی کی، شریف حسین والی حجاز گرفتار ہو کر ایک گم نام جزیرے ”قبرص“ میں نظر بند کر دیا گیا اور وہیں اس

کا انتقال ہوا۔ اس کا بیٹا شریف علی چند روز کے لیے تخت حجاز پر بیٹھا، مگر جلد ہی آل سعود کے ہاتھوں شکست کھا کر راہ فرار اختیار کرنے پر مجبور ہوا۔ اس کے بعد ابن سعود نے مقدس مقامات اور اسلامی آثار کی ظالمانہ انہدامی کاروائیوں کا جو سلسلہ شروع کیا، وہ تاریخ کا انتہائی دردناک اور خون آشام باب ہے۔ اس کی تفصیل ”تاریخ نجد و حجاز“، اور ماہ نامہ رضوان، لاہور، شمارہ جولائی ۱۹۶۲ء اور دیگر کتب و رسائل میں ملاحظہ کی جاسکتی ہے۔

علامہ ابن عابدین شامی نے بھی اپنی کتاب ”فتاویٰ شامی“ میں جلد دوم ص: ۸۷۷ پر چند حقائق بیان کیے ہیں، مولانا بدرالدین قادری علیہ الرحمہ نے ”سوانح اعلیٰ حضرت“ ص: ۱۵۰ تا ۱۵۶ پر وہی سچائیاں پیش کی ہیں۔ ترکی، افریقہ، حجاز و نجد اور متحدہ ہندوستان کے اس وقت کے سیاسی و عسکری حالات پر ہم نے اجمالاً روشنی ڈالی ہے۔ سیاسی اور حکومتی اٹھل پھل، طاغوتی قوتوں کا جبر و استبداد مذہبی معمولات و معاملات میں بھی کافی زیادہ دخل رہا ہے، انھیں قوتوں کے کطن سے مذہب کے نام پر اٹھنے والے فتنے بھی باہر آئے اور دنیا کے اسلامی سمندر میں طوفان برپا کر دیا، نجد کی سرزمین کا سب سے بڑا فتنہ و باہیت سب کا سرخیل ثابت ہوا، آل سعود کی حکومتی سرپرستی میں خوب پھلا پھولا، متحدہ ہندوستان میں انگریزوں کی شہ پر اور ان کی مالی امداد کی بدولت اسے امپورٹ کیا گیا اور اس کی تحریر و تقریر انشروا شاعت ہوئی، اسی کے شکم سے نیچریت، قادیانیت اور دیگر فتنے پیدا ہوئے اور مذہب حق باز سچے اطفال بن گیا، ہندوستانی مسلمانوں کی حالت سیاسی اور معاشی اعتبار سے بھی ابتر تھی، انگریز اور ہندو مل کر ان کے مفادات پر یلغار کر رہے تھے، یہ ۱۹ویں اور ۲۰ویں صدی میں مسلمانوں کے عالمی حالات کا اجمالی تذکرہ ہے۔

مجدد اعظم، فقیہ اسلام امام احمد رضا قادری بریلوی قدس سرہ ۱۰ شوال ۱۲۷۲ھ / ۱۳/ جون ۱۸۵۶ء کو بریلی میں پیدا ہوئے اور ۲۵ صفر ۱۳۴۰ھ / ۲۸/ اکتوبر ۱۹۲۱ء کو ان کا وصال ہوتا ہے، اس عالم رنگ و بو میں ان کے قیام کا وقفہ سن عیسوی کے لحاظ سے ۶۵ برس اور سن ہجری کے لحاظ سے ۶۸ برس ہوتا ہے۔ ان کی مکمل سوانح سے قطع نظر راقم ان کی دینی و ملی خدمات اور علمی کمالات سے متعلق چند حقائق پیش کرنا چاہتا ہے، فقہ و افتا میں ان کی مہارت، تصنیف کتب و رسائل میں ان کی سرعت تحریر، زود نویسی اور اخاذ طبیعت کی جلوہ افروزی، تحقیق و تدقیق

اور تاریخی شعور میں ان کی یگانگت ایک مثال بن چکی ہے، اطمینان قلب کے لیے دو شہادتیں پیش خدمت ہیں۔ بدرملت علامہ بدرالدین قادری رقم فرماتے ہیں:

”الغرض اعلیٰ حضرت کا علمی پایہ اتنا بلند ہے کہ حلیل القدر علما فرماتے تھے کہ گزشتہ دو صدی ۱۲۰۰ھ و ۱۳۰۰ھ کے اندر کوئی ایسا جامع عالم نظر نہیں آیا، موافق کا تو کہنا کیا، خود مخالفین بھی اعلیٰ حضرت کا علمی لوہا تسلیم کرتے تھے۔“

(سوانح اعلیٰ حضرت، رضا اکیڈمی، ممبئی، جنوری ۲۰۰۲ء، ص: ۱۰۸)

ایک دوسرے مقام پر لکھتے ہیں:

”آپ کی تصانیف کا شمار بروایت حضرت شیربیشہ اہل سنت لکھنوی علیہ الرحمہ ایک ہزار سے زیادہ ہے۔ ائمہ متاخرین میں امام جلال الدین سیوطی مجدد قرن عاشر علیہ الرحمہ کے بعد کسی کے متعلق نہیں سنا گیا کہ وہ کثرت تصانیف میں اعلیٰ حضرت کا مقابل ہو۔“ (ص: ۱۳۳)

علامہ بدرالدین قادری مجدد اعظم امام احمد رضا قادری قدس سرہ کے مستند سوانح نگار ہیں، انھوں نے معتبر شواہد و حوالہ جات کی روشنی میں آپ کی دستاویزی سوانح مرتب کی ہے، درج بالا دو شہادتیں اسی سے ماخوذ ہیں، دو شواہد مزید حاضر خدمت ہیں تاکہ حقائق کی تفہیم میں جانب داری کا الزام نہ رکھا جاسکے۔ دیوبندی جماعت کے مشہور عالم مولانا ابوالحسن ندوی سابق ناظم ندوۃ العلماء، لکھنؤ لکھتے ہیں:

”وہ (امام احمد رضا) نہایت کثیر المطالعہ، وسیع المعلومات اور تبحر عالم تھے، رواں دواں قلم کے مالک اور تصنیف و تالیف میں جامع فکر کے حامل تھے، ان کی تالیفات و رسائل کی تعداد سوانح نگاروں کی روایت کے مطابق پانچ سو ہے۔ جن میں سب سے بڑی کتاب فتاویٰ رضویہ کئی ضخیم جلدوں میں ہے۔ فقہ حنفی اور اس کے جزئیات پر معلومات کی حیثیت سے اس زمانے میں ان کی نظیر نہیں ملتی۔ ان کے فتاویٰ اور ”کفل الفقیہ الفہم فی احکام قرطاس الدرہم“ (۱۳۲۳ھ، مکہ مکرمہ) اس پر شاہد عدل ہیں۔ علوم ریاضی، ہیئت، نجوم، تو قیت، رمل، جفر میں انھیں مہارت تامہ حاصل تھی۔“

(نزہۃ النواظر، مطبوعہ دائرۃ المعارف العثمانیہ، حیدرآباد۔ ۱۹۷۰ء، ص: ۴۱: ج: ۸)

مولانا ابوالحسن ندوی نے آپ کی تصانیف کی تعداد پانچ سو بتائی ہے حالانکہ تازہ ترین تحقیق کے مطابق امام احمد رضا قادری کی کتب و رسائل اور تفسیر و حواشی کی مجموعی تعداد ایک ہزار کے قریب ہے۔ آپ کی فقہی و کلامی تحقیقات اور علوم دینیہ میں آپ کی مہارت کاملہ کی گواہی موافقین و مخالفین سب نے دی ہے۔ تحریر کی گہرائی، مطالعہ کی وسعت، جزئیات پر کامل دسترس، حقائق و معارف پر کڑی نگاہ، تاریخ سے اعلیٰ درجے کی شناسائی، علوم نقلیہ کے ساتھ سائنس اور ٹیکنالوجی کے جدید و قدیم مسائل سے بھرپور آگاہی امام احمد رضا کی پہچان ہے، ایک زمانہ ان کی تبحر علمی کا قائل رہا ہے، شبلی نعمانی کے دست راست مولانا سید سلیمان ندوی نے لکھا ہے:

”جس قدر مولانا مرحوم کی تحریروں میں گہرائی پائی جاتی ہے اس قدر تو میرے استاذ مکرم جناب مولانا شبلی صاحب اور مولانا اشرف علی صاحب تھانوی اور مولانا محمود الحسن دیوبندی اور علامہ شبیر احمد عثمانی کی کتابوں کے اندر بھی نہیں۔“ (ماہ نامہ ندوہ، شمارہ اگست ۱۹۱۳ء)

یہ چاروں شہادتیں دعاوی کی حیثیت رکھتی ہیں، اب ہم شواہد و دلائل کی روشنی میں مذکورہ بالا دعویٰ کی تصدیق و تصویب کے لیے حقائق پیش کر رہے ہیں جو امام احمد رضا کی زندگی اور ان کی علمی و قلمی خدمات سے چنے گئے ہیں۔ اس سے قبل ایک تمہیدی گفتگو ملاحظہ کر لیں۔

مولانا سید سلیمان ندوی کی مختصر تحریر میں جو چار نام موجود ہیں وہ بھی اپنے عہد کے مشہور مصنفین میں شمار کیے جاتے ہیں، سرسید احمد خان، مولانا ابوالکلام آزاد، اور مولانا عبدالماجد دریا آبادی کو بھی اس فہرست میں جوڑ دیا جائے اور پھر بہ نظر غائر ان حضرات کی تحریر کردہ کتب و رسائل کا تجزیہ کیا جائے تو تصانیف کی تعداد کے لحاظ سے ان ساتوں میں سے کوئی بھی امام احمد رضا کے مقابل ٹھہرنا نظر نہیں آتا، اور اگر موضوعاتی لحاظ سے ان کی تحریروں کا جائزہ لیا جائے تو فقط تاریخ، تذکرہ، تحقیق، تنقید، شعر و ادب، سیرت، تفسیر وغیرہ علوم و فنون میں انہیں تقسیم کر کے تجزیاتی مطالعہ پیش کیا جاسکتا ہے۔ ”آثار الصنادید“ اور ”اسباب بغاوت ہند“ میں سرسید کا تاریخی شعور بظاہر نکھر نظر آتا ہے مگر تفسیر قرآن میں قدم قدم پر ٹھوکریں کھاتے ہیں۔ سرسید مغربی تہذیب و تمدن سے کافی متاثر نظر آتے ہیں۔ ۱۲۸۳ھ/۱۸۶۶ء میں انگلینڈ جا کر جو کچھ مطالعہ و مشاہدہ کرتے ہیں اسے اپنے دماغ و فکر میں بسا کر جب ۱۲۸۷ھ/۱۸۷۰ء میں ہندوستان

واپس آتے ہیں تو خود ساختہ نیچری فکر پیش کرتے ہیں اور گمراہی کا ایک سلسلہ شروع ہو جاتا ہے، ان کے تعلیمی نظریات میں بھی انگریزوں کی حمایت و مددِ خلعت کا رفرما دکھائی دیتی ہے۔ ”حیات جاوید“ مولفہ مولانا الطاف حسین حالی میں یہ حقائق ملاحظہ کیے جاسکتے ہیں۔ مولانا شبلی نعمانی اعظمی جو انگریزی حکومت کے خطاب یافتہ شمس العلماء اور دارالندوہ لکھنؤ کے کرتادھر تھے، انہوں نے بھی سرسید کی نیچری فکر کو آگے بڑھایا، موازنہ انیس و دہیر اور شعرا لجم میں ان کی تاریخی و تنقیدی بصیرت کی کافی شہرت ہوئی، مگر سیرۃ النبی میں من مانی تاویلات اور معجزات نبوی کے انکار نے سنجیدہ علمی حلقوں میں ان کا باطن ظاہر کر دیا۔ شبلی نعمانی کی حدیث فہمی اور تاریخ دانی مسلسل لغزشوں کا شکار رہی ہے۔ مولانا ابوالکلام آزاد کو جو اہل لال نہرو اور مسٹر گاندھی کی رفاقت اور غبار خاطر کی نثر سے کافی تعارف ملا، ان کے تعلیمی نظریات کی بھی دھوم رہی مگر وہ ہابیت سے الحاد تک جا پہنچے، ”آزاد کی کہانی آزاد کی زبانی“ میں یہ اعترافات پڑھے جاسکتے ہیں۔ انہوں نے تفسیر قرآن لکھی اور جا بجا تفسیر بالرای کے شکار ہوئے اور من مانی تاویلات میں الجھتے رہے۔ مذکورہ مصنفین کی تصانیف کی مجموعی تعداد امام احمد رضا کی تحریر کردہ کتابوں کی ربح بھی نہیں ہوتی۔

گیارہویں صدی کے کثیر التصانیف مجددین امت اور علمائے اہل سنت میں مجدد الف ثانی (دورِ جن کتب) محقق شیخ عبدالحق محدث دہلوی (۱۱۶ کتب)، علامہ میر عبدالواحد بلگرامی، شاہ عبدالعزیز محدث دہلوی (ایک دورِ جن سے زائد کتابیں) اور شاہ ولی اللہ محدث دہلوی علیہم الرحمہ کا نام لیا جائے اور ان کی تصانیف کا موضوعاتی جائزہ پیش کیا جائے تو فقہ، اصول، حدیث، تفسیر، تاریخ، تذکرہ، کلام، تصوف، اور ردِ بد مذہبوں میں ان حضرات کی کتابیں ملتی ہیں، علوم و فنون کی دیگر شاخیں وہاں نظر نہیں آتیں، چند کا تذکرہ تو ملتا ہے، مگر مستقل تصانیف نہیں ہیں۔ فقہ و ہابیت کی سرکوبی اور تقویۃ الایمانی سلسلے کی روک تھام کے لیے اولین کوشش کرنے والوں میں مجاہد آزادی علامہ فضل حق خیر آبادی (اندازاً بیس سے زائد)، مولانا شاہ فضل رسول بدایونی (۲۲)، مولانا عبدالرحمان فاروقی، مولانا خیر الدین کلکتوی کا نام سرفہرست آتا ہے، اور ان کی تصنیفات ”تحقیق الفتویٰ فی ابطال الطغویٰ، امتناع النظیر، سیف الجبار، المعتمد المستند اور سیف الابرار“ آج بھی لاجواب شمار کی جاتی ہیں۔ خانوادہ برکاتیہ،

بلگرام و مارہرہ، خانوادہ خیر آباد، خانوادہ ولی اللہی اور خانوادہ بدایوں میں ایک سے بڑھ کر جلیل الشان اور عظیم المرتبت علما و ارباب فکر دکھائی دیتے ہیں اور ان کی تصانیف کو علمی دنیا میں احترام کی نگاہ سے کل بھی دیکھا گیا ہے، آج بھی دیکھا جاتا ہے، مگر موضوعات کی رنگارنگی اور فنی تنوع ان کے یہاں بہت زیادہ نظر نہیں آتا، مختلف نایاب فنون پر مستقل تصانیف تو دور کی بات ہے۔ یہ نہ ان کی توہین ہے نہ تمسخر، ان کا علمی کام قابل قدر ہے، ان کے احسانات پوری علمی دنیا پر آج بھی باقی ہیں اور ان کی خدمات جلیلہ کے اثرات کی چمک کبھی کم نہ ہوگی۔ مگر امام احمد رضا قادری علیہ الرحمہ کی بات یقیناً اور ہے، علوم نقلیہ میں دور دور تک ان کا کوئی شریک و سہیم دکھائی نہیں دیتا اور علوم عقلیہ قدیمہ و جدیدہ میں تو وہ یکتا اور وحید عصر تھے۔ مولانا ابوالحسن علی ندوی نے جن علوم کا نام اپنی تحریر میں پیش کیا ہے اگر یہ طور استہشاد صرف انہیں پر بحث کی جائے تو یہ مقالہ طویل ہو جائے گا، پھر بھی اشارہ چند حقائق پیش کیے جاتے ہیں۔ ریاضی، ہیئت، نجوم، توفیت، رمل، اور جفر وغیرہ علوم میں امام احمد رضا کی مہارت کا ذکر ندوی صاحب نے بہ طور مثال پیش کیا ہے، یہ بھی حقیقت بیانی ہے، واقعی امام احمد رضا قادری نے ان علوم و فنون پر مشتمل مستقل رسالے تصنیف فرمائے اور ان کے اصول و مبادیات اور مسائل و احکام کو شرح و بسط کے ساتھ بیان کیا ہے۔ فقہی موضوعات تو ان کے خاص موضوعات تھے ہی، جن علوم کے ماہرین اور کتابیں موجود نہیں تھیں ان میں بھی امام احمد رضا قادری کی نہ صرف معلومات زیادہ تھی، بلکہ کامل عبور حاصل تھا، چند شہادتیں ملاحظہ کریں اور پھر تجزیہ کریں۔

علم ریاضی میں امام احمد رضا کی مہارت و حذاقت سے متعلق مسلم یونیورسٹی علی گڑھ کے وائس چانسلر پروفیسر ڈاکٹر سر ضیاء الدین احمد مرحوم (۱۸۷۳ء - ۱۹۴۷ء) کا مشہور واقعہ ہے، جب وہ ریاضی کے ایک مشکل ترین مسئلے کے حل کے لیے بارگاہ رضا میں حاضر ہوئے اور پیش کردہ مسئلہ کا علمی و اصولی حل پایا تو بے ساختہ ان کی زبان پر یہ تاثر آیا:

”صحیح معنوں میں یہ ہستی نوبل پرائز کی مستحق ہے۔“ (مفتی برہان الحق جبل پوری، اکرام

امام احمد رضا، ادارہ مسعودیہ، کراچی، ۲۰۰۴ء ص: ۶۰)

پروفیسر شبیر احمد غوری (علی گڑھ) جو ریاضی و ہیئت میں محققانہ نگاہ رکھتے تھے، انھوں نے

”اسلامی ریاضی و ہیئت کا آخری دانائے راز مولانا احمد رضا خان“ کے عنوان پر ایک تحقیقی مقالہ تحریر کیا اور امام احمد رضا قادری قدس سرہ کی تصنیف ”التعلیقات علی الزیج الایلیخانی“ (۱۳۱۱ھ) کے بارے میں یہ تبصرہ لکھا: ”میں اس کا مطالعہ کر رہا ہوں جس سے اندازہ ہوتا ہے کہ اعلیٰ حضرت کے عقیدت مندان کی جامعیت اور فضل و کمال کی جو تعریف کرتے ہیں وہ عقیدت مندانہ مبالغہ آرائی پر موقوف نہیں ہے بلکہ واقعہ نفس الامری ہے۔“

(خیابان رضا، مکتبہ نبویہ، لاہور، ۲۰۰۹ء ص: ۲۹۸)

علم توفیت میں امام احمد رضا کی مہارت ایجاد بندہ تھی، کیوں کہ اس فن میں علمائے متقدمین کی کوئی مستقل تصنیف نہیں ہے، ”سوانح اعلیٰ حضرت“ میں ہے کہ جب حجۃ الاسلام مولانا حامد رضا بریلوی، مولانا سید غلام محمد بہاری، مولانا حکیم سید عزیز غوث بریلوی اور مولانا سید محمد ظفر الدین قادری نے ان سے فن توفیت دیکھنا شروع کیا تو اس فن میں مستقل کوئی کتاب نہ ہونے کی وجہ سے امام احمد رضا اس کے قواعد زبانی ارشاد فرماتے اور یہ حضرات اسے لکھ لیتے۔ مولانا سید محمد ظفر الدین قادری نے ان قواعد کو جمع کر کے اور اپنی جانب سے اس میں تشریح اور مثالوں کا اضافہ کر کے ”الجواہر والیواقیت فی علم التوفیت“ کے نام سے ایک کتاب مرتب کر ڈالی۔

ایم حسن امام ملک پوری نے ”امام احمد رضا جدید سائنس کی روشنی میں“ کے عنوان سے سات صفحاتی ایک مضمون قلم بند کیا، جو المیزان، ممبئی کے امام احمد رضا نمبر میں شائع ہوا ہے، اسی مضمون کے آغاز میں ایک جگہ لکھتے ہیں:

”راقم الحروف کے پاس مذہبی معلومات کا فقدان ہے، مادیات اور ارضیات کا قدرے مطالعہ ہے اور اپنے اس مطالعہ کی روشنی میں امام احمد رضا کے صرف ایک حصہ تصنیف (فتاویٰ رضویہ) کتاب الطہارۃ سے اس نتیجے پر پہنچا ہوں کہ امام احمد رضا علم دین کے ہی بحر بیکراں نہیں، علم ارضیات، مادیات، فلکیات اور علم ریاضی و ہندسہ کے بھی اتھاہ سمندر ہیں۔“

(المیزان، امام احمد رضا نمبر، مارچ ۱۹۷۶ء ص: ۲۹۱)

یہ مقالہ مزید شہادتوں کا متحمل نہیں ہو سکتا، اس لیے اب تصانیف رضا کے موضوعاتی جائزے پر مشتمل کچھ باتیں پیش کرتے ہیں۔ مولانا سید محمد ظفر الدین قادری نے امام احمد رضا

کی لکھی ہوئی ۱۳۲۷ھ تک کی کل تصانیف کی فہرست مرتب کر کے شائع کی تھی، جس میں ۵۰ علوم و فنون پر ۳۵۰ کتابوں کا تذکرہ تھا، بعد میں اس میں ۹۶ تصانیف کا اضافہ فرمایا تو یہ تعداد ۴۴۶ تک جا پہنچی۔ ۱۳۶۹ھ میں ملک العلماء نے ”حیات اعلیٰ حضرت“، تحریر کی تو اس کی جلد اول میں لکھا کہ ”درحقیقت اعلیٰ حضرت کی تصانیف چھ سو سے زیادہ ہیں۔“ (ص: ۱۳)

خود امام احمد رضا نے اپنی نگارشات کی تعداد پانچ سو سے زائد لکھی ہے، ارقام فرماتے ہیں: ”اور اب تو بحمدہ تعالیٰ اگر احصا کیا جائے تو پانچ سو سے متجاوز ہوگی۔“

(حاشیہ، فتاویٰ رضویہ، طبع ممبئی، ص: ۲۳۵ ج ۲)

المیزان، ممبئی کے امام احمد رضا نمبر میں آپ کی ۵۴۸ تصانیف کی موضوعاتی فہرست دی گئی ہے، جس کی روشنی میں امام احمد رضا نے علم تفسیر میں ۱۱، عقائد و کلام میں ۵۴، حدیث و اصول حدیث میں ۵۳، فقہ، اصول فقہ، لغت اور فرائض و تجوید میں ۲۱۲، تنقیدات میں ۴۰، تصوف، اذکار، اوقاف، تعبیر، اخلاق میں ۱۹، تاریخ، سیر، مناقب و فضائل، ادب، نحو، عروض میں ۵۵، حنفی و تفسیر میں ۱۱، جبر و مقابلہ میں ۴، مثلث، ارثماطی، لوگارتھم میں ۸، توحیت، نجوم، حساب میں ۲۲، ہیئت، ہندسہ، ریاضی میں ۳۱، اور منطق و فلسفہ میں ۶ تصانیف درج ہیں۔ (ص: ۳۲۴)

مولانا عبدالمبین نعمانی قادری نے تصانیف رضا کی ایک موضوعاتی فہرست تیار کی جو ۶۸۲ کتابوں پر مشتمل ہے۔ مولانا عبدالستار ہمدانی گجراتی نے آٹھ سو سے زائد کتابوں کی فہرست پیش کی، مولانا ریاست علی قادری نے ۹۰۰ تصانیف کی ایک فہرست تیار کی تھی، جو کہیں گم ہوگئی اور طباعت کا مزہ نہ چکھ سکی۔ اس سلسلے میں ایک انتہائی معتبر نام پروفیسر ڈاکٹر مسعود احمد نقاش بندی کا ہے، انھوں نے بھی بڑی جانفشانی اور تحقیق کے ساتھ ایک فہرست مرتب کی تھی، ان کا ایک بیان یہاں نقل کیا جاتا ہے، لکھتے ہیں:

”آپ کی تصنیفات، تالیفات، تعلیقات اور شروح و حواشی کی نامکمل فہرست علامہ محمد ظفر الدین رضوی، علامہ عبدالمبین نعمانی، عبدالستار ہمدانی، سید ریاست علی قادری اور راقم نے مرتب کی تھی جو پچاس سے زائد علوم و فنون میں لگ بھگ ایک ہزار ہیں۔“

(پروفیسر مسعود احمد، چشم و چراغ خاندان برکاتیہ، نوری مشن، مالگاؤں، ص: ۷)

ڈاکٹر مختار الدین احمد سابق صدر شعبہ عربی مسلم یونیورسٹی علی گڑھ بھی ایک ہزار کے قائل نظر آتے ہیں، ”المجمل المعدد“ کا تعارف کراتے ہوئے رقم کرتے ہیں:

”اس رسالہ میں جو مولانا عبدالجبار حیدر آبادی کی فرمائش پر مرتب کیا گیا، ۱۳۲۷ھ/ ۱۹۰۹ء تک کی لکھی ہوئی فاضل بریلوی کی ساڑھے تین سو تصانیف کا ذکر ہے، اب تصانیف کی تعداد ایک ہزار تک پہنچتی ہے، جو پچاس سے زائد علوم و فنون پر مشتمل ہیں، یہ رسالہ ۱۳۲۷ھ کا مرتب کردہ ہے، اعلیٰ حضرت اس کے بعد ۱۳ سال اور زندہ رہے اور برابر سلسلہ تصنیف و تالیف جاری رہا۔“ (ماہ نامہ، جہان رضا، لاہور، شمارہ نومبر ۱۹۹۵ء، ص: ۳۶)

مصری محقق محترم محمد خالد ثابت نے اپنی گراں قدر تحقیق ”انصاف الامام“ میں امام احمد رضا قادری قدس سرہ کی مطبوعہ، غیر مطبوعہ ۶۳۴ تصانیف کا تذکرہ کیا ہے۔

(ملاحظہ کریں: انصاف الامام، مطبوعہ، قاہرہ، نومبر ۲۰۰۹ء، ص: ۱۶۰ تا ۱۳۷)

ڈاکٹر امجد رضا امجد نے اپنے سہ ماہی جریدے رضا بک ریویو، پٹنہ، جنوری، فروری، مارچ ۲۰۱۲ء کا شمارہ ”رضویات کا اشاریہ نمبر“ کے نام سے ۴۱۴ صفحات کو محیط شائع کیا تھا، بہت سارے حقائق وہاں ملاحظہ کیے جاسکتے ہیں۔ جس میں تصانیف رضا کا موضوعاتی اشاریہ بھی ہے، امام احمد رضا پر کتابوں کا اشاریہ اور رضویات پر لکھنے والے محققین ارباب قلم کا ابجدی اشاریہ بھی ہے۔ یہ سچ ہے کہ امام احمد رضا نے ناقابل یقین حد تک سرعت تحریر کا مظاہرہ کیا ہے اور یہ بھی یقینی بات ہے کہ ان کی کوئی تصنیف محض تاثراتی، یا غیر استدلالی نہیں ہے، بلکہ حد درجہ تحقیقی، محاکماتی، استدلالی اور معقولی و منقولی خوبیوں سے آراستہ ہے، ان کے موافقین و مخالفین سب نے اس حقیقت کا اعتراف کیا ہے۔ اخیر میں ایک حوالہ پیش کر کے اپنی بات مکمل کر دیتے ہیں، مولانا عبد الکریم نعیمی (بنگلہ دیش) اپنے مضمون ”ایشیا کا عظیم محقق“ میں رقم طراز ہیں:

”شعبان ۱۲۸۶ھ سے لے کر ۲۵ صفر ۱۳۴۰ھ تک پورے پچون برس مسند افتا پر متمکن رہے اور اس عرصے میں اتنا لکھا کہ حضرت علامہ الحاج مولانا شاہ محمد حسین رضا خان صاحب نے جب حساب لگایا تو فی دن چھپن صفحات کتابت و تحریر کے نکلے۔“

(ماہ نامہ، المیزان، ممبئی، امام احمد رضا نمبر، ص: ۳۵۸)

## فکر رضا کی شفافیت، عہد نو اور ہم

چودھویں صدی ہجری کے عظیم المرتبت، جلیل القدر، عرب و عجم میں یکساں مقبولیت رکھنے والے مجدد امام احمد رضا قادری بریلوی قدس سرہ اپنی اسلامی فکر، صالح تہذیبی و تمدنی جمالیاتی اقدار اور عشق نبوی صلی اللہ تعالیٰ علیہ وسلم کا گہرا ادراک رکھنے کی وجہ سے آج کے اس دور کشاکش میں بھی عمدہ اسلامی نظریہ، دینی روایات اور عشق رسالت کا خوب صورت استعارہ بن کر افاق علم و آگہی پر جگمگاتے دکھائی دیتے ہیں۔ ان کے فکری میلانات اور دینی خیالات میں جھول بالکل بھی نہیں ہے، بلکہ وہ شفافیت و عمدگی و شائستگی کا ایسا آئینہ خانہ ہیں جس میں ہم عہد رسالت سے لے کر عصر جدید کے اسلامی تمدن و مذہبی ثقافت اور صالح روایات کا چمکتا چہرہ صاف طور پر دیکھ سکتے ہیں۔ ان کے افکار و خیالات اور احساسات و ادراکات میں خیر القرون میں انجام دی جانے والی مذہبی سرگرمیوں اور کارگزاریوں کا پورا نقشہ منقش تھا اور وہ زندگی بھر ایک مشن کے طور پر اپنی زبان و قلم سے اسی نقشے میں رنگ بھرنے کی کوشاں رہے اور فضل الہی سے کامیاب و کامران بھی۔ ایسا اس لیے ہوا کہ وہ جس نصب العین کو چن کر پوری دل جمعی کے ساتھ عملی اقدام کر رہے تھے اس کی صداقت و حقانیت پر انھیں پورا وثوق اور اعتماد کلی حاصل تھا، وہ خود اعلیٰ اجتہادی صلاحیتوں سے مالا مال تھے اور اسلاف مجتہدین، محدثین، مفکرین اور فقہائے تبحرین کی افکار و تحقیقات سے ان کا رشتہ استوار تھا اور مذہبی و دینی سرچشمہ قرآن و حدیث کے معانی و مطالب پر انھیں کامل درک حاصل تھا۔ انھوں نے حق کو حق سمجھا اور باطل کو باطل گمان کیا، حق کی اشاعت و ترویج کے لیے بھرپور جدوجہد کی اور باطل کی تردید کے لیے کسی لومہ لائم کی پروا نہ کی، ان کی ذات پر حملہ ہوا تو خاموشی سے سہہ لیا مگر جب عقائد اسلامی اور نصوص قطعیہ میں خرد برد کیا گیا،

عظمت رسالت پر حرف گیری کی گئی تو سراپا مجاہد بن گئے، اپنے قلم زرنگار کو سیف ذوالفقار بنا لیا۔ اللہ عزوجل کی ذات و صفات اور رسول اعظم صلی اللہ تعالیٰ علیہ وسلم کے علوم و اختیارات اور نبوت و رسالت کے حوالے سے قرآن کے اجماعی معنی کو چھوڑ کر من گھڑت تاویلات اور ایمان سوز رجحانات سامنے آئے تو سراپا جلال بن گئے۔ اگرچہ بعض نکتہ چینوں نے ان پر شدت پسندی کا الزام لگایا اور انھیں مسئلہ تکفیر میں لعن طعن سہنا پڑا لیکن امام احمد رضا قادری نے وہی کیا جو قرآن و حدیث اور اسوہ صحابہ و تابعین کے اندر پیش کیے گئے اسلوب دعوت کا لازمی تقاضا تھا جس میں کسی طرح کی رورعایت کی گنجائش ہی نہیں تھی۔ اس طرز عمل کو فتنہ پروری، اختلاف و انتشار کا نام دینے والا قطعی طور پر تاریخ اسلام سے نا آشنا کہا جائے گا، وہ کسی بھی طرح اسلام اور مسلمانوں کا ہمدرد و مؤنس نہ مانا جائے گا۔ یہی وجہ ہے کہ جب احباب میں سے کسی نے امام احمد رضا سے گزارش کی کہ زبان و بیان میں کچھ نرمی لائی جائے، تو آپ کا جواب تھا کہ اگر حکومت اسلامیہ ہوتی تو ان مرتدین کا حکم قتل تھا یعنی حاکم اسلام ان گستاخوں سے جہاد بالسیف کرتا، حاکم اسلام اور حکومت اسلامیہ نہ ہونے کی صورت میں ان سے جہاد بالقلم تو کر ہی سکتا ہوں، سو کر رہا ہوں۔ امام احمد رضا نے اپنے قلم کو خراج عقیدت پیش کرتے ہوئے خود ہی لکھا ہے:

کَلکِ رَضَاہِ نَحْجَرِ خَوْنِ خَوَارِ بَرَقِ بَارِ

اَعْدَاہِ سَہِ کَہِ دَوْنِ خَیْرِ مَنَائِکِیْنِ نَہْ شَرِّ کَرِیْنِ

خامہ رضا نے انتہائی جرأت و ہمت کے ساتھ کامل امانت داری کا ثبوت پیش کرتے ہوئے فتنوں کا استیصال کیا، بدعات و خرافات کا ڈٹ کر مقابلہ کیا، تعلیمات اسلامیہ کو بد نظمی اور انتشار سے محفوظ کیا اور اسلام کی شفافیت کو نمایاں طور پر پیش کیا۔ جیسی تو فکر امام احمد رضا کو فکر اسلامی کے ساتھ جوڑ دیا گیا اور عہد رضا سے لے کر اب تک ان کی ذات برصغیر ہند و پاک میں اسلام و سنیت کی علامت بن کر اپنی اصلیت و مذہبیت کا علم بلند کر رہی ہے، اس لیے یہ کہنا کہ فکر رضا امام احمد رضا کی ذاتی فکر کا نام ہے قطعاً غلط اور حقائق کا انکار ہے۔ فکر رضا دراصل اسلامی فکر ہے، مذہبی نظریہ ہے، تعلیمات اسلامی سے ہٹ کر کچھ بھی نہیں ہے اور اگر کوئی قرآن و حدیث سے مقابلہ کرتی ہوئی فکر پیش کرتا ہے اور اسے فکر رضا کا نام دیتا ہے تو وہ بہت بڑا مجرم



ہے اور امام احمد رضا کی روح کو زک پہنچانے کا کام کر رہا ہے۔ اللہ عزوجل ہمیں اس طرح کی مجرمانہ جسارت سے بچائے، آمین۔

امام احمد رضا قدس سرہ نے جب اپنے وصایا شریف میں اس بات کی وضاحت کی:

”میرا دین و مذہب جو میری کتب سے ظاہر ہے اس پر مضبوطی سے قائم رہنا ہر فرض سے اہم فرض ہے۔“ (المسئوفا، کامل، ص: ۸، ادبی دنیا، دہلی)

تو مخالفین رضا کو لگے ہاتھوں اعتراض و ایراد کا بہت بڑا مسالہ مل گیا اور انھوں نے کھلے لفظوں میں اس بات کا اعلان و اظہار کر دیا کہ امام احمد رضا ایک نئے دین و مذہب کے بانی ہیں، جیسی تو وصایا میں انھوں نے ”میرا دین و مذہب“ کا لفظ استعمال کیا اور بانی مذہب آخر ہونے پر مہر تصدیق ثبت کر دی۔ میں جملہ قارئین کرام سے ایک سوال پوچھتا ہوں کہ اگر میں کہوں کہ آپ کا دین و مذہب کیا ہے؟ تو یقیناً آپ کا جواب ہوگا: ”دین اسلام ہے۔“ یا آپ مجھ سے پوچھیں کہ آپ کا مذہب کون سا ہے؟ تو جواب یہی ہوگا کہ میرا مذہب اسلام ہے۔ کیا دونوں جوابات سے آپ یا میں کسی نئے مذہب کے بانی مانے جائیں گے؟ ہرگز نہیں، ہوش مند اور غیر جانب دار تجزیہ نگاران الزامات پر ضرور قہقہہ لگائے گا اور ان معترضین کو مشورہ دے گا کہ تم چند سالوں کے لیے انڈمان چلے جاؤ۔

صرف تین شہادتیں میں قارئین کے روبرو پیش کر رہا ہوں جو حقیقت کی حقیقی معنوں میں تصویر کشی کریں گی اور دنیا کی آنکھیں کھل جائیں گی۔

(۱)۔ مولانا سلیمان ندوی جو اہل حدیث مکتب فکر کے حامل ہیں، انھوں نے ”حیات شبلی“ میں شاہ ولی اللہ محدث دہلوی کے بعد نمایاں ہونے والے دو گروہوں کی نشاندہی کے بعد ایک تیسرے گروہ کے چہرے سے نقاب ہٹایا ہے اور تحریر کیا ہے: ”ان دو کے علاوہ ایک تیسرا سلسلہ بھی تھا، تیسرا فریق وہ شدت کے ساتھ اپنی روش پر قائم رہا اور اپنے آپ کو ”اہل السنۃ“ کہتا رہا۔ اس گروہ کے پیشوا زیادہ تر بریلی اور بدایوں کے علما تھے۔“ (حیات شبلی، ص: ۴۶)

(۲)۔ مسلک اہل حدیث کے نمائندہ عالم دین ثناء اللہ امرتسری نے ۱۹۳۷ء میں اپنی کتاب ”شمع توحید“ میں اس حقیقت کو یوں بیان کیا ہے: ”امر تسر میں مسلم آبادی غیر مسلم آبادی

(ہندو سکھ وغیرہ) کے مساوی ہے، اسی سال قبل یہاں سب مسلمان اسی خیال کے تھے جن کو بریلوی حنفی خیال کیا جاتا ہے۔“ (شمع توحید، ص: ۴)

(۳)۔ مشہور مورخ شیخ محمد اکرام لکھتے ہیں: ”انھوں (امام احمد رضا) نے نہایت شدت کے ساتھ قدیم حنفی طریقوں کی حمایت کی۔“ (موج کوثر، ص: ۷، طبع ہفتم ۱۹۳۰ء)

یہ شہادتیں بتا رہی ہیں کہ امام احمد رضا کسی نئے مذہب و مسلک کے بانی نہ تھے بلکہ اسی مسلک کے پیروکار تھے جو شاہ عبدالحق محدث دہلوی، اسلاف کرام، صحابہ و تابعین و ائمہ مجتہدین کا تھا۔ اب بھی کسی کو شبہ ہو تو امام احمد رضا کا دین و مذہب جو ان کی کتب سے ظاہر ہے خود ان کی مطبوعہ چار سو سے زائد کتابوں، فتاویٰ اور ان پر لکھی گئی آٹھ سو سے زائد کتابوں اور پی ایچ ڈی کے مقالوں کو پڑھ کر اپنے شبہات کا ازالہ کر سکتا ہے اور مجھے یقین ہے کہ اب اسے قبول حق میں تامل نہ ہوگا۔ اس لیے نہ تو فکر رضا، نظر یہ رضا، تعلیمات رضا، خیالات رضا کو غیر اسلامی قرار دیا جاسکتا ہے، نہ ہی غالبیات و قبالیات کے بالمقابل علمی اصطلاح ”رضویات“ کو قرآن و سنت سے الگ کوئی نئی فرع علم کہا جاسکتا ہے۔

اس سلسلے میں علامہ سید وجاہت رسول قادری ایڈیٹر معارف رضا کراچی و سرپرست اعلیٰ ادارہ تحقیقات امام احمد رضا انٹرنیشنل کراچی اپنے ایک مقالے ”رضویات کا اصطلاحی مفہوم اور تقاضے“ میں رقم طراز ہیں:

”دیکھا جائے تو رضویات کا اصل منبع قرآن و سنت ہیں، اس لیے یہ کوئی نئی فرع علم نہیں ہے، امام احمد رضا قدس سرہ العزیز کی تحریر و فکر کی تمام تابانیاں و جولانیاں قرآن حکیم اور علم کائنات، عالم ماکان و یکون کے نور کا پرتو ہیں۔ وہ علم مصطفیٰ صلی اللہ تعالیٰ علیہ وسلم کے صاف مصفیٰ سرچشمہ سے سیراب اور ائمہ کرام بالخصوص امام اعظم ابوحنیفہ نعمان بن ثابت رضی اللہ تعالیٰ عنہ کے بحر علم سے فیضیاب ہیں بلکہ دور جدید میں حنفی المذہب اور صحیح العقیدہ ہونے کی آپ ہی شناخت ہیں۔“ (سہ ماہی رضا بک ریویو، پٹنہ، شمارہ: ۲، ص: ۳۸)

جہاں تک امام احمد رضا کے فکری کینوس کی وسعت و رنگارنگی اور علمی تنوع کی بات ہے تو اس سلسلے میں یہ کہا جاسکتا ہے اور یہ حقیقت بھی ہے کہ اللہ عزوجل نے انھیں اپنے فضل خاص سے ان

گنت علم و فن کا بحر ذخار بنا دیا تھا اور ان علوم و فنون کے تعلق سے ایسے ایسے موضوعات کی نشاندہی فرمادی تھی کہ جہاں عقل و خرد کو جیرانی ہونے لگتی ہے لیکن جب ایک ذی ہوش محقق کھلی آنکھوں سے حقائق کی تہہ میں اتر کر ان کا مشاہدہ و تجزیہ کرتا ہے تو برملا اعتراف کرتا دکھائی دیتا ہے کہ: ”اللہ عزوجل نے انھیں علم لدنی عطا فرمایا تھا، یہ تو امام اعظم ثانی معلوم ہوتے ہیں، سہی معنوں میں یہ ذات نوبل پرائز کی حقدار ہے۔“ وغیرہ وغیرہ۔

امام احمد رضا کا عہد انیسویں صدی کے نصف اخیر سے لے کر بیسویں صدی کے ربع اول پر محیط ہے۔ یہ وہ زمانہ ہے جس میں انگریز سامراجیت پورے ہندوستان کے تمام تہذیبی و تمدنی، معاشی و اقتصادی، سیاسی و معاشرتی مراکز پر قابض و ذلیل ہو چکی تھی اور مغربی ثقافت، آزادانہ کلچر اور عیسائی ازم کے فروغ و اشاعت کی کوشش تیز سے تیز تر ہوتی جا رہی تھی۔ انگریزوں کے زرخیز ہندوستانی علمائے زین، زمین، زن کے بدلے دین و ایمان کا سودا کر رہے تھے۔ مسلمانوں کی املاک پورے طور پر انگریزوں کے کنٹرول میں جا رہی تھی، انھیں معاشی و اقتصادی طور پر کنگال کر دینے کا انگریزی نسخہ اپنا کام کر رہا تھا۔ اسلام اور اسلامی تعلیمات و عقائد و نظریات کا چہرہ مسخ کرنے کے لیے خزانے کا دہانہ کھول دیا گیا تھا، مشرقی تہذیب کا جنازہ نکل رہا تھا۔ حالات کی سنگینی اور ماحول کی ابتری کا اندازہ اس بات سے لگایا جاسکتا ہے کہ باضابطہ تنخواہیں دے کر نہ صرف تاریخ ہندوستان کے صاف و شفاف چہرے پر کالک پوتا جا رہا تھا بلکہ ہندوستان کی علاحدہ اسلامی تاریخ مرتب کرنے کی جدوجہد شروع ہو چکی تھی جو اسلامی تاریخ کم ہوتی، انگریز بیت زدہ اسلامی افسانہ زیادہ ہوتا۔ ایسے خوں چکا حالات اور ناخوش گوار ماحول میں اسلامی روح کو زخمی ہونے سے بچانا تھا، دینی تہذیب و ثقافت کو تحفظ دینا تھا، ہندوستانی تمدن اور مشرقی کلچر کے حلقوم کو تیر کے وار سے امان دلانی تھی، معاشیات پہ کسا جاتا ہوا انگریزی شکنجہ اور اس کے دست برد سے مسلمانوں کی اقتصادی حالت کو نجات بخشنی تھی، شعائر اسلامی کو عیسائیت و مغربیت کی نوکیلی تلوار سے زخمی ہونے سے بچانا تھا اور اپنی ہندوستانی و ملکی شناخت پر لگے داغ دھبوں کو صاف کرنا تھا، کھلے دشمنوں سے مقابلہ کرنا تھا اور چھپے دشمنوں کو بے نقاب کر کے ان کی تملق و چا پلوسی اور مادیت پرستانہ ذہنیت کو نمایاں کرنا تھا اور ان کی چیرہ دستیوں سے اسلام اور

مسلمانوں کی فکری و نظریاتی صلابت کو کمزور و ناتواں ہونے سے محفوظ کرنا تھا۔

قارئین خود اندازہ لگا سکتے ہیں کہ ہندوستانی مسلمانوں پر لادے گئے ان سنگین حالات کے تصنیف کے لیے کس جگر گردے کی ضرورت تھی، کس قدر دانش وری اور ہوش مندی درکار تھی، کتنا علمی و فنی کمال لازمی تھا، کس قدر اعلیٰ صلاحیت ناگزیر تھی، لیکن اللہ عزوجل بڑا کریم و رحیم ہے، اس کا کرم بے پایاں ہیں، اس کی رحمت بے حساب ہے۔ امام احمد رضا کی ذات کو ان تمام فتنوں سے مقابلہ کرنے کی ہمت و جرأت عطا فرمائی، ان کے افکار کو صلابت کے جوہر سے آشنا فرمایا، ان کے علوم و آگہی میں پختگی بخشی، ان کے دینی شعور کو عمدگی سے نوازا اور ان تمام ناخوش گواری کو دور کرنے کی ذمہ داری امام احمد رضا کو سونپی اور امام نے باحسن و جوہر اس فریضہ کو ادا کیا۔

تاریخ ہند گواہ ہے کہ امام احمد رضا نے خداداد صلاحیتوں کو نہ صرف عقائد اسلامی، قرآنی تعلیمات، نبوی پیغامات کے فروغ و استحکام میں صرف کیا، بلکہ مغربیت زدہ نجدیت کے سیلاب پر بند باندھنے میں کافی حد تک کامیابی حاصل کر لی، مسلمانوں کی اقتصادی حالات میں سدھار پیدا کرنے کے لیے ”تدبیر فلاح و نجات و اصلاح“ کا عمدہ نسخہ عطا فرمایا۔ انھیں اسلامی بینکنگ نظام دیا، انھیں مغربی تمدن کی آسیب زدگی سے امان دلانی، انگریزوں کے ٹوٹو عوام و خواص کا ڈٹ کر مقابلہ کیا، ان کے ذریعہ پیش کیے گئے غیر اسلامی افکار و نظریات کے رد و ابطال میں ذرہ بھر کوتاہی نہ برتی، فکروالی اللہی سے ہٹے ہوئے مولویوں کی مکاری و عیاری کو بے نقاب کیا۔

امام احمد رضا کے یہ تمام کارنامے صرف کتابوں کی تصنیف، فتاویٰ نویسی اور خط و کتابت تک محدود نہ تھے بلکہ انھوں نے افراد و رجال کی شخصیت سازی کے ساتھ دین و مذہب کے فروغ و اشاعت کی جملہ جہات پر دقیق نظر دوڑا کر لائق و فائق افراد کا انتخاب فرمایا، مدارس قائم فرمائے، رسائل و جرائد ایشو کیے، مناظرین تیار کیے، سیاسی قائدین کو اسلامی نظریہ دے کر ملکی حالات پر اپنا کنٹرول قائم کرنے کے لیے بھیجا۔ دولت مند حضرات کو دین کے کاموں میں روپیہ لگانے پر آمادہ کیا، صحافت ہو کہ سیاست، قضا ہو کہ افتاء، ہر میدان میں مجاہدین کا لشکر بھیجا، انہیں اسلحہ فراہم کیا، انھیں دین کا لالچ دیا، انھیں ان کا دینی فرض یاد دلایا، امام احمد رضا کا تناسب کچھ کرنا ان کی ذمہ داریوں میں شامل تھا اور اس اہم دینی و اسلامی فریضے کی ادائیگی میں امام احمد رضا قادری

نے اپنا سارا فکری، علمی، فنی، ادبی سرمایہ لٹا دیا۔

ان کا دور تہذیبوں کے تصادم کا دور تھا، غیر ضروری رسم و رواج سے بوجھل تھا۔ اس لیے اس رخ پر بھی نگاہ دوڑائی اور پوری تہذیب کے ساتھ غیر شرعی خرافات و بدعات کا استیصال فرمایا، اس لیے کہ غیر اسلامی بدعات و رواج سے انھیں خدا واسطے بیر تھا۔

اس وقت ہم اکیسویں صدی میں سائنس لے رہے ہیں جس کی دوسری دہائی اپنی تمام تر بے چینی، تخریب کاری اور فتنہ و انتشار کے ساتھ ہمارا استقبال کر رہی ہے۔ بیسویں صدی کے نصف آخر میں دنیا نے سائنس و آرٹ کی غیر معمولی ترقی و عروج کو بنظر غائر دیکھا، جس کے اثرات آج بھی محسوس کئے جاتے ہیں، دنیا جوں جوں ترقی کرتی جا رہی ہے، انسانیت اور اخلاقیات سے اس کا رشتہ کمزور سے کمزور تر ہوتا جا رہا ہے، تہذیبی و تمدنی جوہر سے اس کا تعلق منقطع ہو رہا ہے، مذہب بیزاری کا عفریت پورے طور پر ہمارے سماج کو اپنی چھپیٹ میں لے رہا ہے، فطرت سے بغاوت کا غلط رجحان بڑی تیزی کے ساتھ عام ہو رہا ہے، اور ادھر دنیا ایک گاؤں کی شکل میں بدل گئی ہے، اب نہ تو کسی رجحان کو دنیا میں عام ہوتے دیکھتی ہے اور نہ ہی افتراق و تخریب کاری کا کوئی سانحہ چھپا رہا ہے، موبائل، انٹرنیٹ، ٹی وی چینلز اور سائنس و ٹیکنالوجی کے دوسرے حیرت انگیز آلات نے مشرق و مغرب شمال و جنوب میں کوئی فرق و امتیاز باقی نہیں رکھا، ساری دشائیں ایک ہو چکی ہیں، اب تحقیق و تدقیق میں کافی سہولیت آگئی ہے، آپ کسی بھی موضوع پر انٹرنیٹ کے ذریعہ ویب سائٹ پر اپنا مطلوبہ مواد حاصل کر سکتے ہیں، دوسرے لفظوں میں یوں کہا جاسکتا ہے کہ اب حقیقت کو چھپانا مشکل ہو گیا ہے اور اس کا دوسرا پہلو بھی ہے کہ اب کسی جھوٹ کو ہزاروں بار بول کر کافی دنوں تک پوری دنیا کے سامنے حقیقت کا پروپیگنڈہ کیا جاسکتا ہے۔

ایسے بدلتے حالات میں جیت اسی کی ہوگی جس کے پاس حق ہوگا اور جس کے پاس وسائل کی فراوانی ہوگی، کسی بھی فکر و نظریہ کی اشاعت کے ہر ممکن اسباب و وسائل پر جس کا شکنجہ مضبوط ہوگا جیت کا تاج وہ پہنے گا۔ اس لیے اب ہماری ذمے داریاں دوگنی ہو گئی ہیں۔ ہمارے پاس فکر اسلامی اور فکر رضا کی اشاعت و فروغ اور اس کی حقانیت ثابت کرنے کا سنہری موقع ہے چوں کہ حق ہمارے ساتھ ہے البتہ وسائل کی فراوانی اور افراد کی قلت کا شکوہ بدستور اپنی جگہ باقی

ہے، اس لیے ہمیں وسائل پر اپنا کنٹرول مکمل کرنا ہے اور مقتضیات زمانہ کے لحاظ سے ماہر افراد کی ٹیم کو میدان میں اتارنا ہے اور خود بھی عملی اقدام میں برابر حصہ داری نبھانی ہے۔

اس سلسلے میں ہم کو امام احمد رضا کے افکار کا سہارا لے کر دین و مذہب کے فروغ و اشاعت کی خاطر پیش کیے گئے نکات و اظہارات پر غور کر کے انھی خطوط کی روشنی میں اپنی ذمے داری ادا کرنی ہے اور مذہب اسلام اور عقائد اسلامی کا اصلی چہرہ دنیا کے سامنے کرنا ہے، تاکہ دنیا جان لے کہ اسلام ہی امن کا دین ہے، اسلام ہی انسانیت کا مذہب ہے، اسلام ہی دین فطرت ہے اور فکر رضا اسلامی تعلیمات کا خلاصہ ہے اور قرآن و حدیث سے ماخوذ ہے۔

یہ حقیقت ہے کہ امام احمد رضا کے افکار کا تعلق نہ صرف قرآنیات، فقہیات، مذہبیات سے مربوط ہے بلکہ سیاسیات، اقتصادیات، معاشیات، عمرانیات، انسانیات، اخلاقیات سے بھی وہ پوری طرح ہم آہنگ ہیں۔ امام احمد رضا کے افکار کی روشنی میں ہم اسلام کا سیاسی، اقتصادی، عمرانی، اخلاقی نظریہ اور فلسفہ دنیا کے سامنے پیش کر سکتے ہیں۔

فکر رضا صرف ناموس رسالت، مسئلہ تکفیر، احکام شریعت، عظمت سادات، تعلیمات قرآن، شعر و ادب اور فقہیات میں منحصر اور محصور نہیں ہے بلکہ وہ ایک آفاقی فکر کا نام ہے جس میں حد درجہ تنوع اور وسعت ہے، فکر رضا میں عرفان ذات کا مواد موجود ہے، عرفان خدا کی تعلیم موجود ہے یہی نہیں بلکہ دنیا و آخرت کی ہر عزت اور ترقی کا راز پنہاں ہے۔ عقیدت کو حقیقت سے جب تک ہم آمیز نہ کیا جائے گا دنیا آپ کی بات پر کان نہ دھرے گی، جب ہمارے پاس حقانیت ہے، دینی روح ہے، درست اسلامی تعلیم ہے تو ہم زمینی حقائق کی بازیافت میں سستی کیوں دکھائیں؟

ہم ذیل میں سلسلہ وار چند بنیادی نکات و تجاویز کی نشان دہی کر رہے ہیں اور اہل سنت و جماعت کے جملہ ارباب حل و عقد کو سنجیدہ غور و فکر کی دعوت دیتے ہیں۔ جن کا تعلق فکر رضا کی ترسیل سے بھی ہے، عقائد اسلامی کے تحفظ سے بھی اور جماعتی استحکام و شخص سے بھی۔

(۱)۔ فرد کے بالمقابل جماعت کی آواز ایک وزن و حیثیت رکھتی ہے، جماعت اہل سنت کی شیرازہ بندی کے لیے امام احمد رضا کافی فکر مند تھے، کیوں کہ اختلاف و انتشار و بدمزگی کسی بھی

طرح کی ترقی کے لیے سدرہ ہے، اہل سنت کے تنظیمی ڈھانچے کی تشکیل کے لیے بھی فکر رضا ہماری رہنمائی کر رہی ہے، فتاویٰ رضویہ میں امام احمد رضا نے تحریر فرمایا ہے: ”خالص اہل سنت کی ایک قوت اجتماعی کی ضرورت ہے مگر اس کے لیے تین چیزوں کی سخت حاجت ہے۔“

(۱) - علما کا اتفاق (۲) - محل شاق قدر بالطاق (۳) - امر کا انفاق لوجہ الخلاق۔“

(فتاویٰ رضویہ، رضا اکیڈمی، ممبئی، ص: ۱۳۳، ج: ۱۲)

الفاظ و تراکیب کا تیور بول رہا ہے کہ قوت اجتماعی کی بحالی کے لیے ایمانی رشتوں کا استوار ہونا ضروری ہے، کیا ہم اس مضمون جملہ پر غور نہیں کر سکتے اور اس سلسلے میں عملی اقدام ہمارے دین و مسلک کے لیے ضروری نہیں؟

(۲) - امام احمد رضا بلند پایہ شخصیات کو ان کے حسب مراتب مقام و مرتبہ اور القاب و آداب سے نوازا کرتے تھے، تنقیص شان اور ہتک عزت کا کوئی مقدمہ اب تک مخالفین بھی ان کی ذات پر قائم نہ کر سکے ہیں، جب ان سے پوچھا گیا کہ ہندوستان میں کن علماء و مفتیان کے فتوؤں پر آنکھ بند کر کے اعتماد کیا جاسکتا ہے تو انھوں نے اپنے والد محترم علامہ نقی علی خاں اور تاج الفحول علامہ عبدالقادر بدایونی کا نام پیش کیا تھا، ایک دوسرے مقام پر رقم طراز ہیں:

”اپنے میں جسے حمایت دین پر دیکھا، اس کے نشر فضائل اور خلق کو اس کی طرف مائل کرنے میں تحریراً و تقریراً سعی رہا، اس کے لیے عمدہ القاب وضع کر کے شائع کیے۔“

(فتاویٰ رضویہ، طبع رضا اکیڈمی، ممبئی، ص: ۱۳۳، ج: ۱۲)

ایک جگہ تحریر فرمایا: ”حاشا! فقیر تو ایک ناقص، قاصر ادنیٰ طالب علم ہے، کبھی خواب میں بھی اپنے لیے کوئی مرتبہ علم قائم نہ کیا۔“ (فتاویٰ رضویہ، ص: ۱۳۱، ج: ۱۲)

اس لیے ہم پر لازم ہے کہ کسی بڑی شخصیت کا ادب و احترام اس کے حسب مرتبہ و مجالس اور غیر ضروری القاب و آداب سے ذات کو بوجھل نہ بنائیں، حالیہ دنوں میں سرزمین ممبئی کے ایک پوسٹر میں ایک حافظ وقاری اور پرائمری استاذ کے لیے واضح لفظوں میں ”مفکر اسلام“ اور ایک امام اور دینیات کے استاد کے لیے ”عمدۃ العلماء“ کا لاحقہ دیکھ کر میں خود حیرت زدہ رہ گیا۔

(۳) - فروغ اہل سنت کے لیے امام احمد رضا نے جو دس نکاتی پروگرام مرتب کیا تھا اسے

رو بہ عمل لانے کی جدوجہد کریں، امام نے حتی المقدور ان نکات کو عملی جامہ پہنا کر دکھایا ہے اور آج ہم انھیں شائع کر کے خراج تحسین تو حاصل کر لیتے ہیں اور ان نکات کی روشنی میں کوئی عملی پیش رفت نظر نہیں آتی۔ (الاماشاء اللذعزوجل)

(۴) - امام احمد رضا نے اپنے دس نکاتی پروگرام میں ایک نکتہ یہ پیش فرمایا ہے کہ طبائع طلبہ کی جانچ ہو، تقسیم کار ہو، قابل کار فرد کا انتخاب ہو اور باقاعدگی کے ساتھ منصوبہ بند طریقے سے اسے مطلوبہ کام میں لگایا جائے، ہر میدان کے لیے افراد کا تعین ہو، تا کہ جلسے، جلوس میں بھی مقررین علما پہنچ سکیں اور دوسرے افراد حمایت دین میں تصنیف و تالیف سے وابستہ رہیں۔ لیکن آج ایک گھنٹہ کی تقریر کے لیے نامی گرامی خطیب کو اپنی کمائی کا بیس ہزار پچیس ہزار دے کر قوم کو کوئی افسوس نہیں ہوتا اور کسی مصنف یا مقالہ نگار کو حوصلہ افزائی کا ایک ٹیلی فون کرنے کی زحمت گوارا نہیں کی جاتی۔ جب کہ امام احمد رضا فرماتے ہیں:

”حمایت مذہب و رد بد مذہبوں میں مفید کتب و رسائل مصنفوں کو نذرانے دے کر تصنیف کرائے جائیں۔“ (فتاویٰ رضویہ، ص: ۱۳۳، ج: ۱۲)

(۵) - جلسے، جلوس، نیاز، فاتحہ و عرس بزرگان کی اہمیت و افادیت سے انکار نہیں کیا جاسکتا اور نہ ہی ان میں درآئے غیر شرعی رسم و رواج کی وجہ سے ان کے ناجائز و حرام ہونے کا حکم دیا جاسکتا ہے، اگر نکاح جیسے مقدس عمل میں ناچ گانا، فضول خرچ، مردوزن کا آزادانہ اختلاط ہو رہا ہے تو ان غیر اسلامی اعمال کی روک تھام کی جائے گی نہ یہ کہ نکاح پر پابندی لگادی جائے گی، لیکن ذرا اس نکتے پر غور کیا جائے کہ جب وضو جیسے عمل میں اسراف کو غلط ٹھہرایا گیا اور امام احمد رضا کو ”بارق النور فی مقادیر ماء الطہور“ اور ”برکات السماء فی حکم اسراف السماء“ جیسے رسائل تحریر کرنے پڑے تو جلسے، جلوس، نذر و نیاز اور عرس و نکاح میں کی جانے والی فضول خرچیاں کیا قابل برداشت ہیں؟ کیا یہ سرمائے دین کے دوسرے ان سے اہم کاموں میں نہیں لگائے جاسکتے۔ کیا ان سے کتابیں نہیں چھپوائی جاسکتیں، اخبارات میں باقاعدہ لکھنے والے مقالہ نگاروں کو نذرانے نہیں دیے جاسکتے؟

(۶) - موجودہ دور صحافت و صارفیت کا دور کہا جاسکتا ہے اس وقت مارکیٹ میں اسی چیز کی

ویلو ہے جو خوب سچی سنوری ہو، ظاہری آرائش و زیبائش کا مرقع ہو، ایسے میں کتنی انتہائی گھٹیا چیزیں فیشن کے نام پر مقبول انام ہو جاتی ہیں، لاکھوں ویب سائٹس انٹرنیٹ پر موجود ہیں اور اپنے اپنے مشن کو لے کر آگے بڑھ رہی ہیں، جس میں بے بنیاد ازم خوب پھیل رہا ہے اور کچھ سچائی بھی فروغ پا رہی ہے، جب کہ ہمارے پاس تو دین برحق ہے، مسلک برحق ہے، دنیا کی سب سے عظیم سچائی ہے اور ابھی ہمارے پاس جو تعلیمات و افکار ہیں ان کا سررشتہ دلائل و شواہد کی روشنی میں خیر القرون سے ملا ہوا ہے، تو اب ان سچی، حقیقی، واقعی تعلیمات کو انٹرنیٹ اور دوسرے ذرائع ابلاغ کے ذریعہ دنیا میں عام کرنے کی جسارت ہم کیوں نہیں کر پارہے ہیں؟ کچھ ویب سائٹس ہیں بھی تو ان میں صارفین اور ناظرین کے لیے تشفی بخش مواد موجود نہیں یا ہے تو عالمی زبانوں میں ان کے ترجمے نہیں ہیں کہ ہر زبان کا قاری ان سے استفادہ کر سکے، اب اس خاص نکتے کی طرف ہمارے بڑوں کی توجہ ہو رہی ہے اور عملی اقدام بھی ہو رہا ہے، امید ہے کہ آئندہ چند سالوں میں فروغ دین کا یہ شعبہ ہماری طرف سے تشنہ نہ دکھائی دے گا۔

اشاعت دین و سنیت کے جس جس شعبے میں جو حضرات کام کر رہے ہیں، انھیں میں دلی مبارک باد پیش کرتا ہوں اور ان کی کامیابی کے لیے بارگاہ رب العزت میں دعا گو ہوں، اللہ عزوجل ہمارے علما، اساتذہ، مشائخ کا سایہ تادیر ہمارے سروں پر قائم رکھے، آمین۔



### ”رضویات“ پر ہماری نکتہ چینی: چہ معنی دارد؟

مجدد اعظم، فقیہ اسلام امام احمد رضا قادری قدس سرہ اپنے وقت کے مرجع الفتاویٰ، ہندو سندھ، عرب و عجم کے لاکھوں عوام و خواص کے معتمد علیہ تھے، ان کی ذات ہزاروں ستاروں کے درمیان ماہ کامل کی سی تھی۔ جس نے اپنی علمی و فکری، تحقیقی و اصلاحی، دعوتی و تبلیغی خدمات جلیلہ کی بدولت اللہ عزوجل کی بارگاہ میں اور جناب رسالت مآب صلی اللہ علیہ وسلم میں مقبولیت کی سند حاصل کر لی اور ہزاروں دلوں پر آج بھی ان کا سکہ رائج الوقت ہے، دنیا اس سچائی کو ماننی ہے۔ اکابر اہل سنت و جماعت، مشائخ طریقت، سجادگان خانقاہ، ادیبان زمانہ اور دانش وران ملت موافقین و مخالفین سب نے امام احمد رضا قادری بریلوی کو مختلف علوم و فنون کا ماہر، مجدد اعظم، فقیہ بے بدل، مفتی بے مثال، محقق بے نظیر، شاعر باکمال اور مفکر دین اسلام تسلیم کیا ہے اور اپنے اعترافات میں اس بات کی شمولیت کو یقینی بنایا ہے۔ امام احمد رضا قادری نے کئی محاذ پر قلم کا معرکہ سر کیا ہے اور رد بدعات و منکرات میں وہ محیر العقول کارنامہ انجام دیا ہے کہ دل جھوم جھوم جاتا ہے، طبیعت عیش عیش کراٹھتی ہے، وہ اپنے بڑوں کا احترام بھی کرتے تھے اور چھوٹوں پر شفقت و عنایت کے پھول بھی نچھاوڑ کرتے تھے، ان سے جب پوچھا گیا کہ ہندوستان میں کون کون ایسی شخصیات ہیں جن کے فتاویٰ اور فیصلوں پر آنکھیں بند کر کے اعتماد و اعتبار کیا جاسکتا ہے تو انھوں نے اپنے والد محترم علامہ شاہ نقی علی خاں اور تاج الحول علامہ شاہ عبدالقادر بدایونی علیہما الرحمہ کا نام پیش کیا تھا۔ (ملاحظہ کریں: فتاویٰ رضویہ ج: ۱۲، ص: ۱۳، مطبوعہ: رضا اکیڈمی، ممبئی)

امام احمد رضا نے عالی شخصیات کے حسب مراتب ان کے لیے عمدہ القاب و آداب وضع کیے اور نثر فضائل میں کوئی کوتاہی نہ برتی، اپنے فتاویٰ میں متعدد جگہ اس نکتے کو واضح فرمایا ہے۔ اپنی کتاب ”الاستمداد“ میں اپنے تلامذہ و خلفا کی کامیاب حوصلہ افزائی کی ہے۔ البتہ

وضع الشی فی غیر محلہ“ اور غیر ضروری القاب بازی اور بیجا تحسین و تعریف سے ہمیشہ اپنے قلم کو روکا ہے۔ امام کا یہ شعر ان کی اسی پاکیزہ فکری غمازی کرتا ہے، فرماتے ہیں:

کروں مدح اہل دول رضا، پڑے اس بلا میں مری بلا  
میں گدا ہوں اپنے کریم کا، مرادین پارہ نال نہیں

تلامذہ ہوں یا خلفا اور معاصرین علمائے اہل سنت و مشائخ عظام سب برابر ان سے رابطہ میں رہتے، مسائل کا حل دریافت کرتے، شرعی امور میں تبادلہ خیال کرتے، صدر الشریعہ ہوں، ملک العلماء ہوں، صدر الافاضل ہوں، محدث اعظم، حجۃ الاسلام و مفتی اعظم ہوں، مبلغ اسلام و شیر پیشہ اہل سنت ہوں، مولانا برہان الحق جبل ہوری ہوں یا سید سلیمان اشرف بہاری، سب امام احمد رضا قادری قدس سرہ کے علمی فیضان سے مالا مال ہوئے اور ان کی تحقیقات علمیہ سے بھرپور استفادہ کیا۔ لیکن کیا کوئی کہہ سکتا ہے کہ امام احمد رضا نے ان ماہ و نجوم کو اپنی روشنیاں بکھیرنے کا موقع نہ دیا، ان کی شہرت و مقبولیت میں رخنہ اندازی کی؟

گزشتہ ایک صدی کی تمام ترقی و علمی، تحقیقی و اصلاحی، سماجی و ملی سرگرمیوں کا جائزہ لینے کے بعد کیا کوئی تجزیہ نگار یہی نتیجہ اخذ کرے گا کہ پوری ایک صدی میں سوائے شخصیات کے تعارف و تذکرے کے اور کوئی قابل ذکر سماجی و ملی کارنامہ ہمارے ان علمائے اہل سنت اور اکابر ملت نے انجام نہ دیا۔ کیا تاج الفحول علامہ عبدالقادر بدایونی، ملک العلماء علامہ ظفر الدین بہاری، صدر الشریعہ علامہ امجد علی اعظمی، صدر الافاضل علامہ سید نعیم الدین مراد آبادی، محدث اعظم ہند علامہ سید محمد کچھوچھوی، مفتی اعظم علامہ شاہ مصطفیٰ رضا نوری، حجۃ الاسلام علامہ شاہ حامد رضا بریلوی، مبلغ اسلام علامہ عبدالعلیم میرٹھی، شیر پیشہ اہل سنت علامہ حشمت علی لکھنوی، مجاہد ملت، حافظ ملت، مجاہد دوران علامہ عبدالعلی فاروقی، مفتی برہان الحق جبل پوری، شاہ انوار اللہ فاروقی، حاجی لعل محمد مدراسی، حضور اشرفی میاں علیہم الرحمۃ والرضوان وغیرہم اکابر دہر و واعظم زمانہ کی دینی و مذہبی، سماجی و سیاسی، اصلاحی و تبلیغی خدمات کو یک لخت بھلا دیا جائے؟ میدان تدریس ہو یا تصنیف و تالیف، تحقیق و تنقید ہو یا فتویٰ نویسی، سیاسیات و سماجیات، علم حدیث، فقہ، اصول، ادب، زبان، تاریخ، تصوف، سیرت، بے شمار میدانوں میں ان گنت علوم و فنون میں ان

علما و مشائخ نے اپنی خداداد صلاحیتوں کا مظاہرہ کیا ہے۔ ہندوستانی مسلمانوں کو ہر مشکل گھڑی میں قیادت و سیادت عطا کرنے والوں اور فتنوں کی سرکوبی کے لیے خون جگر بہانے والوں کو کیا کوئی مورخ و محقق فراموش کر سکتا ہے؟ کیا تحریک شدھی کے حوالے سے انجام دی جانے والی قربانیاں قلم زد کردی جائیں؟ پھر کیوں لکھا جا رہا ہے کہ گزشتہ ایک صدی میں ان حضرات نے صرف شخصیات پر کام کیا ہے، کیا سچائی یہی ہے؟ کیا بریلی، بدایوں، کچھوچھ، مارہرہ کے مسند نشینان خاموش تماشا بنے ہوئے امت مسلمہ کی حالت زار پر آنسو بہا رہے تھے؟

مفتی احمد یار خاں نعیمی، علامہ مشتاق احمد نظامی، علامہ عبدالمصطفیٰ اعظمی، مفتی رفاقت حسین کان پوری، علامہ ارشد القادری، شارح بخاری مفتی شریف الحق امجدی، مفتی جلال الدین امجدی وغیرہم اکابر نے تصنیف و تالیف، دعوت و تبلیغ، صحافت و ادب، مناظرہ و مباحثہ اور تدریس و شخصیت سازی میں کوئی قابل تقلید کارنامہ انجام نہ دیا؟ یا موجودہ دہائی اور گزشتہ دہائیوں میں جن محققین نے امام احمد رضا کے فکروں، تحقیق و خدمات جلیلہ کو موضوع تحقیق بنا کر پی ایچ ڈی کی ڈگریاں حاصل کی ہیں اور امام احمد رضا کے افکار کو یونیورسٹی لیبل پر متعارف کرایا ہے، وہ سب نام و نمود اور دکھاوے؟ اور ان محققین و مصنفین نے امام احمد رضا کے علاوہ کسی اور موضوع کو ہاتھ نہیں لگایا؟ کیا رسائل و جرائد نے صدر الشریعہ، ملک العلماء، تاج الفحول، اشرفی میاں، مجاہد ملت، رئیس القلم، حافظ ملت وغیرہ پر خصوصی نمبرات نہ شائع کیے، یا ان کی تحقیقات پر بالکل توجہ نہ دی؟ کیا ”امام احمد رضا اور تصوف، امام احمد رضا کی فقہی بصیرت“ اور ”امام احمد رضا اور بدعات و منکرات، امام احمد رضا اور باب علم و دانش کی نظر میں“ کے مصنفین نے ”تدوین قرآن، تنقید معجزات کا علمی محاسبہ“ اور ”المدت النبوی، علامہ فضل حق خیر آبادی، علمائے اہل کی قیادت و بصیرت“ جیسی کتابیں نہ تحریر کیں؟ تو پھر رضویات پر لکھنے والے قلم کاروں پر نشتر زنی کیوں کی جاتی ہے کہ انھیں رضویات کے سوا کچھ نظر ہی نہیں آتا، کیا رضویات پر لکھنے والے دوسرے موضوعات سے یکسر بے اعتنائی برت رہے ہیں؟ اگر وہ اتنے ہی تنگ نظر ہیں تو انھیں رضویات پر لکھنے کا کوئی حق نہیں ہے۔

ہم قطعاً یہ نہیں کہہ سکتے کہ رضویات نے دوسرے موضوعات کے حق مار دیا ہے، یا رضویات

پرتحریری سرمایہ پیش کرنے والوں نے دوسرے موضوعات سے پورے طور پر قطع تعلق اختیار کر لیا ہے۔ سچائی تو یہ ہے کہ ان ارباب قلم نے بے شمار موضوعات پر قلم اٹھایا ہے اور خوب خوب لکھا ہے اور لکھ رہے ہیں۔ پاکستان میں علامہ عبدالکحیم شرف قادری، علامہ عبدالکحیم اختر شاہ جہاں پوری، علامہ شمس الحق شمس بریلوی، پروفیسر مسعود احمد نقشبندی، پروفیسر مجید اللہ قادری، پیرزادہ اقبال احمد فاروقی، صاحب زادہ علامہ سید وجاہت رسول قادری، حکیم موسیٰ امرتسری، مفتی عبد القیوم ہزاروی، پروفیسر اشفاق جلالی، اور مولانا منظور احمد سعیدی، مصر میں پروفیسر حازم محفوظ، پروفیسر مجیب مصری وغیرہ اور ہندوستان میں مولانا حافظ عبدالرؤف بلیاوی علیہ الرحمہ، بحر العلوم مفتی عبدالمنان اعظمی علیہ الرحمہ، تاج الشریعہ علامہ ازہری میاں، علامہ سید محمد مدنی میاں، علامہ محمد احمد مصباحی، علامہ یسین اختر مصباحی، علامہ عبدالعزیز نعمانی، علامہ افتخار احمد قادری، علامہ بدر القادری، ڈاکٹر سید شمیم گوہر، مفتی محمد نظام الدین رضوی، مفتی محمد عیسیٰ رضوی، ڈاکٹر غلام یحییٰ انجم، ڈاکٹر عبدالنعیم عزیز، ڈاکٹر طلحہ رضوی برق، ڈاکٹر صابر سنہلی، مولانا وارث جمال قادری، ڈاکٹر ارشد ساحل شہ سرامی، مولانا محمد حنیف قادری رضوی، مولانا کوثر امام قادری، ڈاکٹر محمد عاصم اعظمی، ڈاکٹر حسن رضا، ڈاکٹر سراج بستوی، ڈاکٹر غلام مصطفیٰ نجم القادری، ڈاکٹر غلام زرقانی، ڈاکٹر امجد رضا امجد، ڈاکٹر شمس مصباحی، ڈاکٹر محمد حسین مشاہد رضوی وغیرہم۔ یہ وہ نام ہیں جنہوں نے رضویات کو بھی مالا مال کیا ہے اور دیگر موضوعات کا بھی احاطہ کیا ہے۔ آج بھی منظر اسلام، مظہر اسلام، نوریہ رضویہ، جامعہ اشرفیہ، دارالعلوم امجدیہ، شمس العلوم، جامعہ اسلامیہ، فیض الرسول، وارثیہ، جامعۃ الرضا، نظام الدین اولیا، وغیرہ جتنے دارالعلوم اور مدارس اہل سنت ہندوستان بھر میں اپنا وجود مستحکم کر رہے ہیں سب امام احمد رضا کو مختلف علوم و فنون کے لیے اتھارٹیٹی اور ان کے اقوال و نظریات و تحقیقات کو حرف آخر تسلیم کرتے ہیں، ہمارے اساتذہ نے بھی ہمیں یہی تعلیم دی ہے، ہمارے اکابر کا بھی یہی موقف رہا ہے۔ اس سلسلے میں حضور محدث اعظم ہند و دیگر اکابر کے بے شمار اقوال پیش کیے جاسکتے ہیں۔ استاذ گرامی محقق مسائل جدیدہ مفتی محمد نظام الدین رضوی فرماتے ہیں: ”امام احمد رضا کا ایک ایک لفظ حجت اور دلیل ہے۔“

اب دور جدید کے محققین امام احمد رضا کی استدلال کردہ احادیث کو موضوع قرار دینے پر

کیوں تلے ہوئے ہیں؟ کیا امام احمد رضا کا علم حدیث، علم اسماء الرجال اس قدر پچھسپھسا تھا کہ انہیں ان حدیثوں کے من گھڑت ہونے کا ادراک نہ کراسکا؟ تحقیق کے نام پر یہ بے راہ روی کیوں عام کی جا رہی ہے، کیا اجتہاد کے نام پر مسلمات کو رد کیا جاسکتا ہے؟۔

ماہ نامہ تحفہ حنفیہ، الفقیہ امرتسر، دبدبہ سکندری رام پور، المیزان، ممبئی، پاسبان الہ آباد، الرضا بریلی، السواد الاعظم، مراد آباد، رفاقت پٹنہ، جام نور، کلکتہ و دیگر رسالوں نے رضویات کے ساتھ بے شمار سماجی، معاشی، دینی، علمی، اصلاحی موضوعات پر بھر پور مواد پیش کیا، کیا ان جریدوں کی صحافتی و اشاعتی خدمات کو سرد خانے میں ڈال دیا جائے؟۔

میدان تدریس و خطابت میں اپنی صلاحیتوں کے جلوے دکھانے والے مدرسین اساتذہ و خطبانے پوری ایک صدی میں کچھ نہیں کیا؟ یہ درست ہے کہ بہتی گنگا میں موقع غنیمت جان کر بہت سے ہاتھ دھونے کو تیار ہو جاتے ہیں اور ایسا ہر میدان میں ہوا بھی، تدریس کے نام پر تصنیف کے نام پر، تقریر کے نام پر تبلیغ کے نام پر، مدارس و مساجد کی نظامت و سربراہی کے نام پر چند یار لوگوں نے ضرور ہاتھ کی صفائی دکھائی، لیکن کیا خلوص نیت اور جذبہ دروں کے ساتھ کام کرنے والوں کی تعداد ایک دو فیصد بھی نہیں تھی کہ سب پر حکم کلی جاری کر دیا جائے، میں تو سمجھتا ہوں کہ یہ بہت بڑی زیادتی، احسان فراموشی، اسلاف بیزار اور بے بنیاد دانش وری اور زرد صحافت ہے، اس کے سوا کچھ نہیں۔

نہ تو امام احمد رضا کی ذات نے کسی ذات مستحق کی وقعت و شہرت میں رخنہ ڈالا، نہ ہی رضویات نے دوسرے موضوعات کی حق تلفی کی اور نہ ہی رضویات پر لکھنے والے قلم کاروں نے اپنی قلم رو کو اتنا تنگ کر دیا ہے کہ اس میں دوسرے عنوانات و مباحث کا داخلہ ممنوع قرار دے دیا گیا ہو۔ مرکزی مجلس رضالا ہور، تحقیقات امام احمد رضا، کراچی، رضا اکیڈمی، برطانیہ و ممبئی، امام احمد رضا اکیڈمی، بریلی شریف، مجمع الاسلامی مبارک پور، برکات رضا، پور بندر، امام احمد رضا کے نام پر قائم ہونے والے یہ نشریاتی ادارے کیا صرف رضویات پر کتاہیں چھاپ رہے ہیں؟ سچ ہے کہ ان اداروں نے سیکڑوں کی تعداد میں حدیث، فقہ، تفسیر و تصوف پر کتاہیں شائع کی ہیں، ہندوستان کے مختلف شہروں میں امام احمد رضا کے خلفا و تلامذہ کے ذریعہ منعقد کی جانے والی سنی

کانفرنسیں کیا صرف امام احمد رضا کا نام عام کر رہی تھیں، کیا ان میں امت مسلمہ کی حالت زار، معاشی پس ماندگی، علمی تنزلی، سماجی و معاشرتی زبوں حالی پر بحث و مذاکرہ نہ ہوا تھا، یا ان تلخ و پیچیدہ مسائل کے حل کے لیے کوئی مضبوط لائحہ عمل تیار نہ کیا گیا؟ مبلغ اسلام، رئیس القلم، شاہ احمد نورانی وغیرہ قائدین نے دنیا بھر کا دورہ کر کے مذہب و سنیت کی اشاعت کے لیے بے پناہ کوششیں نہیں کیں؟۔ کی ہیں اور ضرور کی ہیں لیکن ہمارے چند اپنے تنگ نظر تجزیہ نگاروں کو یہ سب دکھائی کب دیتا ہے؟۔ اگر سچائی اس کے برخلاف ہے اور یقیناً ہے تو پھر کیوں پوری ایک صدی کی دینی خدمات کو دانستہ تاریخ کے صفحات سے کھرچ کر نکالا جا رہا ہے۔

اگر ایسا آزادی اظہار رائے اور صحافتی اصول کے نام پر کیا جا رہا ہے اور آزادی اظہار رائے کا یہی مطلب ہے تو پھر ہمیں تسلیمہ نسرتین، سلمان رشدی، پروین توگڑیا اور اشوک سنگھ کو کوسنے کا کوئی حق نہیں ہے۔ اس لیے ہم کہہ دیتے ہیں تقسیم کار کے اصول پر عمل کرتے ہوئے جو جس میدان میں کام کر رہا ہے کرنے دیا جائے، اپنے لیے اپنی پیش کردہ تجاویز و آرا کی روشنی میں دوسرا میدان علم و تحقیق منتخب کیا جائے، صرف تجاویز و آرا پیش کرنے سے کوئی کام بننے سے رہا۔ ہمارے جن اکابر نے دین و ملت کا کام کیا ہے اور جس میدان میں جو بھی خدمات انجام دی ہیں یقیناً انھیں سراہنے اور تاریخ کے صفحات میں انھیں محفوظ مقام دینے کی ذمہ داری ہمارے سر باقی رہے گی۔ ہم مکتبہ چینی سے باز آ کر اپنے حصے کا چراغ جلانے کی کوشش کریں، ہمارے جن اکابر و اسلاف کی دینی و علمی، ملی و سماجی خدمات اب تک پردہ خفا میں ہیں اور کرم خوردہ اوراق میں بکھری ہوئی ہیں انھیں انتہائی سلیقہ مندی اور کامل مہارت کے ساتھ جدید اسلوب میں دنیا کے سامنے لانے کی ہمت کریں۔ السعی منا و الشکر عند اللہ۔



## شی کے مراتب خمسہ کی تحقیق

فقہ اسلام، مجدد اعظم، امام اہل سنت امام احمد رضا خان قادری برکاتی بریلوی قدس سرہ العزیز نے ۱۳۲۷ھ میں وضو اور غسل کی مقدار کے تعلق سے ایک استفتا کے جواب میں مستقل فتویٰ ایک رسالہ ”بارق النور فی مقادیر ماء الطهور“ کے نام سے دیا، جو فتاویٰ رضویہ مترجم مطبوعہ ہند و پاک جلد اول، ص ۵۷ تا ۹۰ پر موجود ہے، جس میں ایک ضمنی رسالہ ”برکات السماء فی حکم اسراف الماء“ بھی شامل ہے۔ کافی دلائل و شواہد کی روشنی میں پیش فرمایا ہے، جس کے مطالعہ سے یقیناً ہر موافق و مخالف آپ کے فقہی بحر کا قائل ہو جائے گا جیسا کہ اقبال نے کہا: ”ہندوستان کے دور آخر میں ان جیسا طابع و ذہن فقیہ پیدا نہیں ہوا۔“ شاہ معین الدین ندوی، دارالمصنفین اعظم گڑھ کا اعتراف حقیقت بھی ملاحظہ کر لیں:

”مولانا احمد رضا صاحب مرحوم صاحب علم و نظر علمائے مصنفین میں تھے، دینی علوم خصوصاً فقہ و حدیث پر ان کی گہری نظر تھی، مولانا نے جس دقت نظر اور تحقیق کے ساتھ علما کے استفسارات کے جوابات تحریر فرمائے ہیں، اس سے ان کی جامعیت، علمی بصیرت، قرآنی استحضار، ذہانت اور طباعی کا پورا پورا اندازہ ہوتا ہے۔ ان کے عالمانہ محققانہ فتاویٰ مخالف و موافق ہر طبقہ کے مطالعہ کے لائق ہیں۔“

مولانا خادم حسین فاضل جامعہ نظامیہ رضویہ لاہور نے ایک مقالہ بہ عنوان ”امام احمد رضا بریلوی بحیثیت مرجع العلماء“ تحریر فرمایا اس میں انھوں نے فتاویٰ رضویہ کی نو جلدوں کا مطالعہ پیش کیا ہے جس کے مطابق ان جلدوں میں چار ہزار پانچانوے استفتا ہیں، جن میں سے تین ہزار چونتیس عوام الناس کے استفتا ہیں اور ایک ہزار اسیٹھ استفتا علما اور دانشوروں کے پیش کردہ ہیں۔ مطلب یہ ہے کہ استفتا کرنے والوں میں ایک چوتھائی تعداد علما اور دانشوروں کی ہے۔ فتاویٰ



رضویہ مترجم جلد اول کے ابتدا میں یہ مقالہ پڑھا جاسکتا ہے۔

مذکورہ بالا تفصیلی فتویٰ میں امام احمد رضا قدس سرہ نے اشیاء کے مراتبِ خمسہ کو تفصیل کے ساتھ مثالوں سے بیان فرمایا ہے اور خوب خوب داد تحقیق دی ہے، چونکہ موجودہ دور اپنی غیر معمولی ترقی کی وجہ سے ایک ممتاز دور کہا جاتا ہے اور مشرقی معاشرہ پوری طرح مغربیت زدہ ہوتا جا رہا ہے جس میں مسلمانوں کی نسل نو بری طرح ملوث ہے، اور صارفیت کے بڑھتے ہوئے سیلاب سے اپنے آپ کو بچانا ان کے لیے مشکل ہو رہا ہے، اس لیے اس مسئلہ کی اہمیت دو چند ہو گئی، امام احمد رضا قادری نے آج سے قریب ایک سو چار سال پیشتر اس مسئلہ کو بیان کیا تھا اور شی کے مراتبِ خمسہ (ضرورت، حاجت، منفعت، زینت، فضول) کو مثالوں سے واضح فرمایا تھا آپ بھی پڑھیں، نسل نو کو مطالعہ کی دعوت دیں، ان شاء اللہ عزوجل زندگی میں ضرور انقلاب پیدا ہوگا، فرماتے ہیں:

”اقول وبالله التوفیق مراتب پانچ ہیں: ضرورت، حاجت، منفعت، زینت، فضول۔ ضرورت یہ کہ اس کے بغیر بسر نہ ہو سکے جیسے مکان میں وہ سوراخ جس میں آدمی بزور سما سکے، کھانے میں چند چھوٹے چھوٹے لقمے کہ سدر مق کریں، ادائے فرائض کی طاقت دیں، لباس میں اتنا ٹکڑا کہ ستر عورت کرے۔

حاجت یہ کہ بے اس کے ضرور ہو جیسے مکان اتنا کہ گرمی جاڑے برسات کی تکلیفوں سے بچا سکے، کھانا اتنا جس سے ادائے واجبات و سنن کی قوت مل سکے، کپڑا اتنا کہ جاڑا روکے، اتنا بدن ڈھکے جس کا کھولنا نماز و جمع ناس میں خلاف ادب و تہذیب ہے مثلاً خالی پاجامے سے نماز مکروہ تحریمی ہے۔

ابوداؤد اور حاکم نے حضرت بریدہ رضی اللہ تعالیٰ عنہ سے روایت کی کہ حضور صلی اللہ تعالیٰ علیہ وسلم نے اس امر سے منع فرمایا کہ آدمی صرف شلوار پہن کر نماز پڑھے اور اس پر چادر نہ ہو۔

(سنن ابوداؤد: ص: ۹۳، ج: ۱، طبع: لاہور)

رسول اللہ صلی اللہ تعالیٰ علیہ وسلم نے منع فرمایا کہ آدمی بے چادر اوڑھے صرف پاجامے میں نماز پڑھے، مسند احمد و صحیحین میں ابو ہریرہ رضی اللہ تعالیٰ عنہ سے ہے رسول اللہ صلی اللہ تعالیٰ علیہ

وسلم نے فرمایا: لا یصلین احدکم فی الثوب الواحد لیس علی عاتقیہ من شیء. تم میں سے کوئی شخص ایسے کپڑے میں نماز نہ پڑھے کہ اس کے کاندھوں پر اس کا کوئی حصہ نہ ہو۔ ہرگز کوئی ایک کپڑے میں نماز نہ پڑھے کہ دونوں شانے کھلے ہوں۔ ولفظ البخاری عاتقة بالافراد۔

فتاویٰ خلاصہ میں ہے: لو صلی مع السراویل والقمیص عندہ بکرہ. اگر صرف شلوار قمیص میں نماز پڑھی تو ان کے نزدیک مکروہ ہے۔ (ص: ۵۸، ج: ۱) یوں ہی تہا پاجامہ پہننے راہ میں نکلنے والا ساقط العدا لہ مردود الشہادہ خفیف الحركات ہے۔ یہ مسئلہ خوب یاد رکھنے کا ہے کہ آج کل اکثر لوگوں میں یہ بے پرواہی پھیلی ہے خصوصاً وہ جن کے مکان سر راہ ہیں۔

فتاویٰ عالمگیری میں ہے: لا تقبل شہادۃ من یمشی فی الطریق بسراویل وحده لیس علیہ غیرہ کذا فی النہایۃ. جو شخص راستوں میں صرف شلوار پہن کر چلتا ہو اس کی شہادت قبول نہیں۔ (فتاویٰ ہندیہ، ص: ۲۶۹، ج: ۳)

منفعت یہ کہ بغیر اس کے ضرور موجود نہیں مگر اس کا ہونا اصل مقصود میں نافع و مفید ہے جیسے مکان میں بلندی و وسعت، کھانے میں سرکہ، چٹنی، سیری، لباس، نماز میں عمامہ۔

زینت یہ کہ مقصود سے محض بالائی زاید بات ہے جس سے ایک معمولی افزائش حسن و خوش نمائی کے سوا اور نفع و تائید غرض نہیں جیسے مکان کے درون میں محرابیں، کھانے میں رنگتیں کہ قورمہ خوب سرخ ہو، فرنی نہایت سفید براق ہو، کپڑے میں بخیہ باریک ہو، قطع میں کج نہ ہو۔

فضول یہ کہ بے منفعت چیز میں حد سے زیادہ توسع و تدقیق جیسے مکان میں سونے چاندی کے کلس، دیواروں پر قیمتی غلاف، کھانے کھائے پر میوے شیرینیاں، پائچے گٹوں سے نیچے۔

(فتاویٰ رضویہ مترجم: پور بندر گجرات، ص: ۲۲۷ تا ۲۲۹ ج: ۱)

آگے کے سطور میں ان پانچوں مراتب کا حکم بیان کرتے ہوئے رقم طراز ہیں:

”اول مرتبہ فرض میں ہے، دوم واجب و سنن موکدہ، سوم چہارم سنن غیر موکدہ سے مستجاب و ادب زائد تک پنجم باختلاف مراتب مباح و مکروہ متزیہی و تحریمی سے حرام تک۔“

آگے ایک حوالہ پیش فرماتے ہیں:

”محقق علی الاطلاق نے ”فتح“ میں، سید حموی نے ”غز“ میں کہا کہ قاعدہ: الضرر یزال، یہاں پانچ مراتب ہیں، ضرورت، حاجت، منفعت، زینت اور فضول، ضرورت یہ ہے کہ اگر وہ شخص اس کو استعمال نہ کرے تو مر جائے گا یا قریب المرگ ہو جائے گا، ایسی صورت میں حرام کا استعمال مباح ہو جاتا ہے اور حاجت کی مثال یہ ہے کہ ایک شخص بھوکا ہے، اب اگر اس کو کھانے کے لیے نہ ملے تو وہ ہلاک ہوگا لیکن اس کو سخت مشقت اٹھانی پڑے گی، اس میں حرام مباح نہ ہوگا، البتہ روزہ توڑنے کی اجازت ہے، اور منفعت کی مثال یہ ہے کہ کسی شخص کو گیہوں کی روٹی، بکری کا گوشت ترکھانا پسند ہو، زینت کی مثال یہ ہے کہ جیسے کسی شخص کو حلوہ اور میٹھی چیزوں کی خواہش ہو اور فضول کی مثال یہ ہے کہ کوئی شخص حرام اور مشتبہ چیزوں کے استعمال کی خواہش کرے، اھ“۔ (غزویون البصائر: ص ۱۱۹، ج ۱، کراچی)

محترم قارئین! آپ نے غور فرمایا کہ محقق علی الاطلاق رحمۃ اللہ تعالیٰ علیہ نے زینت کی مثال میں کوئی حلوہ یا میٹھی چیزوں کے استعمال کی خواہش کا تذکرہ فرمایا یعنی اگر کوئی ایسا کرتا ہے، کوئی میٹھی چیز استعمال میں لاتا ہے تو وہ زینت کے کھانے میں جائے گا حالاں کہ حقیقت حال اس کے برخلاف ہے اس لیے امام احمد رضا قادری جیسا محقق اور دور بین فقیہ اس مسئلہ اور محقق علیہ الرحمہ کی بیان کردہ مثال پر تنقید کرتے ہوئے رقم طراز ہے:

”اقول محقق رحمۃ اللہ تعالیٰ علیہ نے ایک ہی موضوع پر کلام کیا ہے، اور تعریفات کی بجائے مثالوں پر اکتفا کیا ہے، سامع کی فہم سپرد کرتے ہوئے اب حلوہ اور مٹھاس کو زینت قرار دینا قابل غور ہے، کیونکہ حلوہ میں جو منافع ہیں وہ دوسری اشیا میں نہیں اور حضور اکرم صلی اللہ تعالیٰ علیہ وسلم حلوہ اور شہد کو پسند فرماتے تھے، اس کو اصحاب ستہ نے ام المؤمنین عائشہ رضی اللہ تعالیٰ عنہا سے روایت کیا ہے اور یہ ممکن نہیں کہ حضور اکرم صلی اللہ تعالیٰ علیہ وسلم کسی ایسی چیز کو پسند فرماتے جس میں نفع نہ ہو، حالاں کہ اللہ تعالیٰ نے آپ کو ہرۃ الحیوۃ الدنیا سے منع فرمایا تھا، تو اگر صرف یہ زینت ہوتی تو آپ اس کو پسند نہ فرماتے، اس ناچیز نے جو کچھ بیان کیا وہ زیادہ مستحکم ہے۔“ (فتاویٰ رضویہ مترجم: جلد اول، ص: ۶۳۰)

واہ سبحان اللہ! کیا خوب! امام احمد رضا کی فکری و فقہی تفقیدات میں مذکورہ مسئلہ کو بھی پیش

کیا جاسکتا ہے، صرف مکان کی مثال کو لیں۔

ضرورت:- مکان میں وہ سوراخ جس میں آدمی بزور سما سکے۔

حاجت:- مکان اتنا کہ گرمی، جاڑے اور برسات کی تکلیفوں سے بچا سکے۔

منفعت:- مکان میں بلندی و وسعت۔

زینت:- مکان کے درون میں محرابیں۔

فضول:- مکان میں سونے چاندی کے کلس۔

اب ایک بار پھر ان پانچوں مراتب کے احکامات ذہن نشین کر لیں:

”اول مرتبہ فرض میں ہے، دوم واجب و سنن مؤکدہ، سوم چہارم سنن غیر مؤکدہ سے مستحبات و آداب زائد تک، پنجم باختلاف مراتب مباح و مکروہ تنزیہی و تحریمی سے حرام تک۔

(فتاویٰ رضویہ مترجم: ص: ۲۹، ج: ۱)

امام احمد رضا قادری کی فتویٰ نویسی کی ایک ممتاز خوبی یہ بھی ہے کہ وہ کسی بھی سوال کو تشنہ نہیں چھوڑتے اور مسئلہ کا شافی حل پیش کرتے ہیں، اس کے جملہ جزئیات پر سیر حاصل بحث کے بعد خلاصہ پیش کرتے ہیں جس میں مسائل کی توضیح و تنقیح بھی ہوتی ہے اور اصل سوال کا مکمل جواب بھی اور مسئلے کے ممکن گوشوں کی وضاحت بھی، تا کہ دوبارہ سوال کرنے کی ضرورت باقی نہ رہے، مذکورہ بالا مسئلہ کو مثال میں پیش کیا جاسکتا ہے۔

شی کے مراتب خمسہ کو موضوع تحریر بنانے کا مقصد یہ ہے کہ ہم ان پر غور کریں اور ان کے احکامات سے آگاہ ہو کر عمل کی بھرپور کوشش کریں جو ہماری دنیوی زندگی کے لیے نفع بخش ہے اور آخرت میں بھی کامیابی و سرفرازی کی ضمانت ہے۔



## مسئلہ اسراف و تبذیر: تحقیقات رضویہ کی روشنی میں

مسئلہ اسراف و تبذیر عالمی سطح پر اُمت مسلمہ کے لیے ایک چیلنج بھرا مسئلہ ہے جو تمام مسلمانوں کے لیے زندگی کی کئی جہات میں پیش قدمی کرنے میں سدراہ ثابت ہو رہا ہے اور حد تو یہ ہے کہ اس سے نجات کی کوئی صورت دور دور تک دکھائی نہیں پڑتی، اس لیے ضرورت محسوس ہوئی کہ اس خاص مسئلہ کو اس کے تمام گوشوں کے ساتھ واضح کیا جائے اور اس کے مالہ و ماعلیہ کے اعتبار سے امام احمد رضا قدس سرہ العزیز کی تحقیقات جلیلہ کی روشنی میں گفتگو کی گنجائش نکالی جائے تاکہ ذرہ بھرا اشکال و ایراد باقی نہ رہے اور مسئلہ کی شفافیت سے نگاہیں خیرہ ہوں۔

فقہ اسلام، مجدد اعظم، اعلیٰ حضرت امام احمد رضا قادری بریلوی علیہ الرحمہ نے ۱۳۲۷ھ میں طہارت میں بے سبب پانی زیادہ خرچ کرنے سے متعلق ایک خاص سوال کے جواب میں ایک تفصیلی و تحقیقی رسالہ ”بركات السماء فی حکم اسراف المااء“ کے نام سے تحریر فرمایا جو فتاویٰ رضویہ مترجم مطبوعہ گجرات ص: ۶۵۱ تا ۶۵۷، ج: ۱ پر موجود ہے۔ ۱۱۵ صفحات پر مشتمل اس رسالے میں قرآنی آیات، نبوی احادیث و آثار، اقوال ائمہ و فقہاء، تصریحات شارحین احادیث اور مستند و معروف کتب لغات سے ۲۹۰ کے قریب حوالہ جات کی کہکشاں جگمگا رہی ہے جس میں مذکورہ مسئلہ کا شافی و کافی حل پیش کرنے کے ساتھ عنوان مقالہ کے تمام گوشوں پر تحقیقی انداز سے روشنی ڈالی گئی ہے اور مسئلہ اسراف و تبذیر کا عمومی اور خصوصی جائزہ لیا گیا ہے جو اپنے موضوع اور مواد کے اعتبار سے شاید کہ کہیں اور ملے، اس لیے راقم اس پوری بحث کا خلاصہ پیش کر رہا ہے۔ ملاحظہ فرمائیں۔

امام احمد رضا قادری نے اولاً اسراف کی کل گیارہ صورتیں نکالی ہیں اور پھر دلائل و شواہد و نظائر کی روشنی میں ان پر بحث و تجیص کے دروا کیے ہیں، وہ گیارہ صورتیں درج ذیل ہیں:

(۱) - غیر حق میں صرف کرنا (۲) - حکم الہی کی حد سے بڑھنا (۳) - ایسی بات میں خرچ کرنا جو شرع مطہر یا مروت کے خلاف ہو (۴) - طاعت الہی کے غیر میں اٹھانا (۵) - حاجت شرعیہ سے زیادہ استعمال کرنا (۶) - غیر طاعت میں یا بلا حاجت خرچ کرنا (۷) - دینے میں حق کی حد سے کمی یا بیشی (۸) - ذلیل غرض میں کثیر مال اٹھادینا (۹) - حرام میں سے کچھ یا حلال کو اعتدال سے زیادہ کھانا (۱۰) - لائق و پسندیدہ بات میں قدر لائق سے زیادہ اٹھادینا (۱۱) - بے فائدہ خرچ کرنا۔

امام احمد رضا تحریر فرماتے ہیں:

”اقول، اسراف کی تفسیر میں کلمات متعدد وجہ پر آئے۔“

(۱) - غیر حق میں صرف کرنا، یہ تفسیر سیدنا عبداللہ ابن مسعود رضی اللہ تعالیٰ عنہ نے فرمائی - فریابی، سعید بن منصور، ابو بکر بن ابی شیبہ اور بخاری نے ادب المفرد میں، ابن جریر، ابن منذر، ابن ابی حاتم، ابو حاتم طبرانی، حاکم بافادہ تصحیح، بیہقی نے شعب الایمان میں اور یہ لفظ ابن جریر کے ہیں، ان تمام حضرات نے اللہ تعالیٰ کے قول: ولا تبذروا ما فی الارض تبذیراً فی غیر الحق وهو الاسراف. یعنی تبذیر ناحق خرچ کو کہتے ہیں، یہی اسراف ہے۔

(تفسیر ابن جریر، مصری ص: ۵۰، ج: ۱۵)

اور اسی کے قریب ہے کہ وہ تاج العروس میں بعض سے نقل کیا: وضع الشی فی غیر موضعہ یعنی بے جا خرچ کرنا۔ ابن ابی حاتم نے امام مجاہد تلمیذ سیدنا عبداللہ ابن عباس رضی اللہ تعالیٰ عنہ سے روایت کی: لو انفقتم مثل ابی قیس ذہبا فی طاعة الله لم یکن اسرافاً ولو انفقتم صاعاً فی معصية الله کان اسرافاً. (ترجمہ) اگر تو اللہ کی فرماں برداری میں کوہ ابو قیس کے برابر سونا خرچ کر دے تو بھی اسراف نہ ہوگا اور اگر تو ایک صاع بھی اللہ کی نافرمانی میں خرچ کرے تو اسراف ہوگا۔ (تفسیر کبیر، ص: ۲۱۴، ج: ۱۳)

امام احمد رضا نے جب اس مسئلہ کی ابتدا کی تو تنبیہ ۶ کے تحت فرمایا:

”اسراف بلاشبہ ممنوع و ناجائز ہے، قال الله تعالى: ولا تعسروا انہ لا یحب

المسرفین (بے جا خرچ نہ کرو، بے شک اللہ تعالیٰ بے جا خرچ کرنے والوں کو دوست نہیں

رکھتا۔) قال اللہ تعالیٰ: ولا تبذرا تبذیرا، ان المبذرين كانوا اخوان الشياطين وكان الشيطان لربه كفورا۔ مال بے جانہ اڑا، بے شک بے جا مال اڑانے والے شیطانوں کے بھائی ہیں اور شیطان اپنے رب کا بڑا ناشکر ہے۔ (القرآن الکریم)

اسراف کی وجہ اول بیان کرنے کے بعد ”حاتم“ کی کثرت داد و دہش کے تعلق سے ایک مکالمہ پیش فرمایا، یہ وہی ”حاتم“ ہے جس کا نام سخاوت میں ضرب المثل ہے، فرماتے ہیں:

”کسی نے حاتم کی کثرت داد و دہش پر کہا: لا خیر فی سرف، اسراف میں خیر نہیں، اس نے جواب دیا: لا سرف فی خیر، خیر میں اسراف نہیں۔

”اقول حاتم کا مقصود تو خدا نہ تھا، نام تھا کما نص علیہ فی الحدیث، تو اس کی ساری داد و دہش اسراف ہی تھی مگر سخائے خیر میں بھی شرع مطہر اعتدال کا حکم فرماتی ہے، قال اللہ تعالیٰ: ولا تجعل يدك مغلولة الى عنقك ولا تبسطها كل البسط فتتعد ملوما محسورا (اور تو اپنا ہاتھ اپنی گردن میں باندھ کر نہ رکھ اور نہ اس کو پوری طرح کھول دے ورنہ تو ملامت زدہ، حسرت زدہ ہو کر بیٹھ رہے گا۔)۔“ (فتاویٰ رضویہ ص: ۶۹۰، ج: ۱)

آگے کی سطور میں بھی آیات قرآنیہ سے مسئلہ اعتدال کو مبرہن کیا ہے اور غزوہ تبوک کے موقع پر حضور صلی اللہ تعالیٰ علیہ وسلم کے حکم تصدق پر حضرت صدیق اکبر و فاروق اعظم کے جذبہ مسابقت والے واقعہ کو بطور شاہد پیش کر کے امام نے لکھا: ”اور تحقیق یہ ہے کہ عام کے لیے وہی حکم میانہ روی ہے اور صدق تو کل و کمال تبیل والوں کی شان بڑی ہے۔“

اور پھر اسراف کی دوسری صورت کا تذکرہ فرمایا:

(۲)۔ حکم الہی کی حد سے بڑھنا، یہ تفسیر ایسا بن معویہ بن قرہ تابعی ابن تابعی ابن صحابی کی ہے ابن جریر اور ابوالشیخ نے سفیان بن حسین سے ابو بشر سے روایت کی کہ لوگوں نے ایسا بن معویہ رضی اللہ عنہ کو گھیر لیا، اور ان سے دریافت کیا کہ اسراف کیا ہے؟ تو آپ نے فرمایا: مات تجاوزت به امر اللہ فهو اسراف: وہ خرچ جس میں تم اللہ کے حکم سے تجاوز کرو وہ اسراف ہے۔ (ابن جریر، مصر، ص: ۴۲، ج: ۸)

اور اسی کی مثل اہل لغت سے ابن الاعرابی کی تفسیر کما سیاتی من التفسیر

الکبیر۔ تعریفات السید میں ہے: الاسراف تجاوز الحد فی النفقة (نفقہ میں حد سے تجاوز کرنا اسراف ہے)۔“ (فتاویٰ رضویہ ص: ۶۹۱، ۶۹۲، ج: ۱)

اور اسراف کی تیسری صورت کو یوں واضح فرمایا ساتھ ہی حکم بھی بیان کیا، فرماتے ہیں:

(۳)۔ ایسی بات میں خرچ کرنا جو شرع مطہر یا مروت کے خلاف ہو، اول حرام ہے اور

ثانی مکروہ تنزیہی۔ طریقہ محمدیہ میں ہے: الاسراف والتبذیر ملکہ بذل المال حیث یجب امساکہ بحکم الشرع أو المروءة وهی رغبة صادقة للنفس فی الافادة بقدر ما یمکن وهما فی مخالفة الشرع حرامان وهی مخالفة المروءة مکروہ مان تنزیہاً۔ (ترجمہ) اسراف اور تبذیر مال کو ایسے مقام پر خرچ کرنے کا ملک ہے جہاں اس کو بحکم شرع یا بحکم مروءة روک رکھنا واجب ہے، اور مروءة یہ رغبت صادقہ ہے نفس کی امکانی حد تک کسی کو فائدہ پہنچانے کے لیے اور یہ دونوں چیزیں مخالفت شرع میں حرام ہیں اور مخالفت مروءة میں مکروہ تنزیہی ہیں۔ (طریقہ محمدیہ، ص: ۲۸، ج: ۲)

انہوں نے صورت مذکورہ کو دلائل سے واضح کرنے کے بعد بطور خلاصہ تحریر فرمایا:

”اقول وباللہ التوفیق آدمی کے پاس جو مال زائد بچا ہے اور اس نے ایک فضول کام میں اٹھا دیا جیسے بے مصلحت شرعی مکان کی زینت و آرائش میں مبالغہ، اس سے اسے تو کوئی نفع ہوا نہیں اور اپنے غریب مسلمان بھائیوں کو دیتا تو ان کو کیسا نفع پہنچتا تو اس حرکت سے ظاہر ہوا کہ اس نے اپنی بے معنی خواہش کو ان کی حاجت پر مقدم رکھا اور یہ خلاف مروت ہے۔“

(فتاویٰ رضویہ، ص: ۶۹۳، ج: ۱)

چوتھی صورت و وجہ کو یوں بیان فرمایا:

(۴)۔ طاعت الہی کے غیر میں اٹھانا، قاموس میں ہے: الاسراف التبذیر او ما انفق

فی غیر طاعة، اسراف فضول خرچی ہے یا غیر طاعت میں خرچ کرنا ہے۔

(قاموس الحیط ص: ۱۵۶، ج: ۳)

رد المحتار میں اسی کی نقل پر اقتصار فرمایا۔ اقول ظاہر ہے کہ مباحات نہ طاعت ہیں نہ ان میں

خرچ اسراف مگر یہ کہ غیر طاعت سے خلاف طاعت مراد لیں تو مثل تفسیر دوم ہوگی۔“

(فتاویٰ رضویہ، ص: ۶۹۳، ج: ۱)

اور اسراف کی پانچویں صورت اس طرح واضح کی:

(۵) - حاجت شرعیہ سے زیادہ استعمال کرنا، کما تقدم في صدر البحث عن

الحليه والبحر وتبعهما العلامة الشامی .

اور چھٹی صورت کی وضاحت میں تحریر فرماتے ہیں:

(۶) - غیر طاعت میں یا بلا حاجت خرچ کرنا، نہایہ اثیر و مجمع بحار الانوار میں ہے:

الاسراف والتبذیر فی النفقة لغير حاجة او فی غیر طاعة الله تعالى، اسراف اور تبذیر بغیر ضرورت خرچ یا غیر طاعت خداوندی میں خرچ -

ساتویں صورت میں رقم طراز ہیں:

(۷) - دینے میں حق کی حد سے کمی یا بیشی، تفسیر ابن جریر میں ہے: الاسراف فی کلام

العرب الاخطاء باصاابة الحق فی العطية اما بتجاوزه حده فی الزيادة واما بتقصير عن حده الواجب، کلام عرب میں اسراف کے معنی عطیہ دینے میں حق کو چھوڑ دینے کے ہیں یا حد سے تجاوز کرنے میں یا حد واجب سے تقصیر کرنے میں۔“

آگے مزید ارقام فرماتے ہیں: ”اقول یہ عطا کے ساتھ خاص ہے اور اسراف کچھ لینے

دینے میں ہی نہیں، اپنے خرچ کرنے میں بھی ہے۔“ (ص: ۶۹۵، ج: ۱)

آٹھویں کے ذیل میں فرماتے ہیں:

(۸) - ذلیل غرض میں کثیر مال اٹھا دینا۔ تعریفات السید میں ہے: الاسراف انفاق

المال الكثير فی الغرض الخسيس. اسراف مال کثیر کا گھٹیا مقصد کے لیے خرچ کرنا۔

پھر اس تعریف پر تنقید کرتے ہوئے تحریر فرمایا:

”اقول یہ بھی جامع نہیں: بے غرض محض تھوڑا مال ضائع کر دینا بھی اسراف ہے۔“

(فتاویٰ رضویہ، ص: ۶۹۵، ج: ۱)

خاص کھانے سے متعلق اسراف کی نویں صورت پیش کرتے ہیں:

(۹) - حرام میں سے کچھ یا حلال کو اعتدال سے زیادہ کھانا، حکاہ السید قلیلا۔“

اور دسویں صورت بیان کرتے ہوئے لکھتے ہیں:

(۱۰) - لائق و پسندیدہ بات میں قدر لائق سے زیادہ اٹھا دینا، تعریفات علامہ شریف

میں ہے: الاسراف صرف الشی فیما ینبغی زائد علی ما ینبغی بخلاف التبذیر

فانه صرف الشی فیما لا ینبغی. اسراف جہاں خرچ کرنا مناسب ہو وہاں زائد خرچ کر دینا

ہے اور تبذیر یہ ہے کہ جہاں خرچ کی ضرورت نہ ہو وہاں خرچ کیا جائے۔ (التعریفات ص: ۱۰)

آگے علامہ شریف کے ذریعہ بیان کردہ لفظ ’ینبغی‘ اور ’لا ینبغی‘ پر وضاحت پیش

کرتے ہوئے رقم طراز ہیں:

”اقول: ینبغی کا اطلاق کم از کم مستحب پر آتا ہے اور اسراف مباح خالص میں اس سے

بھی زیادہ ہے، مگر یہ کہ جو کچھ لا ینبغی نہیں، سب کو ینبغی مان لیں کہ مباح کاموں کو بھی شامل

ہو جائے و لیس ببعید، اور عبث محض اگرچہ بعض جگہ مباح بمعنی غیر ممنوع ہو مگر زیر لا ینبغی

داخل ہے تو اس میں جو کچھ اٹھے گا اس تفسیر پر داخل تبذیر ہوگا۔“

گیارہویں اور آخری صورت کو یوں نمایاں فرمایا:

(۱۱) - بے فائدہ خرچ کرنا، قاموس میں ہے: ذهب ماء الحوض سرفا فاض من

نواحيه. (جب حوض کا پانی اس کے کناروں سے بہہ نکلے تو کہتے ہیں کہ پانی سرف چلا گیا۔)

تاج العروس میں ہے: قال شمر: سرف الماء ما ذهب منه فی غیر سقی

ولانفع يقال اروت البئر النخيل وذهب بقية الماء سرفاً. (شمر نے کہا: سرف الماء

کے معنی یہ ہیں کہ پانی سیرابی اور نفع کے بغیر ضائع ہو گیا، کہتے ہیں: اروت البئر النخيل

وذهب بقية الماء سرفاً. -)

تفسیر کبیر و تفسیر نیشاپوری میں ہے:

(ترجمہ) جاننا چاہئے کہ اہل لغت کا اسراف کی تفسیر میں اختلاف ہے اس میں دو قول

ہیں، ابن العربی نے کہا کہ السرف جو حد ہے اس سے زیادہ خرچ کرنا، شمر نے کہا کہ سرف سے

مراد یہ ہے کہ مال کا منفعت کے غیر میں خرچ ہونا۔“

اسراف کی گیارہ صورتیں بیان کر لینے کے بعد امام احمد رضا قادری قدس سرہ فیصلہ کن

انداز میں بڑی محقق بات تحریر فرماتے ہیں:

”ہمارے کلام کا ناظر خیال کر سکتا ہے کہ ان تمام تعریفات میں سب سے جامع و نافع و واضح تر تعریف اول ہے اور کیوں نہ ہو کہ یہ اس عبداللہ کی تعریف ہے جسے رسول اللہ صلی اللہ تعالیٰ علیہ وسلم کی گھڑی فرماتے اور جو خلفائے اربعہ رضی اللہ تعالیٰ عنہم کے بعد تمام جہان سے علم میں زندہ ہے اور جو ابوحنیفہ جیسے امام الائمہ کا مورث علم ہے، رضی اللہ تعالیٰ عنہ و عنہم اجمعین۔“ (فتاویٰ رضویہ، ص: ۶۹۶، ج: ۱)

امام احمد رضا قدس سرہ نے تہذیر کے باب میں علما کے دوقولوں کی وضاحت کی ہے۔

(۱)۔ تہذیر اور اسراف دونوں کے معنی ناحق صرف کرنا ہے، امام نے اسی کو صحیح کہا ہے اور یہی قول عبداللہ بن مسعود، عبداللہ بن عباس اور عامہ صحابہ کا ہے پھر اس کے بعد امام احمد رضا نے ابن جریر، نہایہ اشیر، مختصر امام سیوطی، قاموس المحیط کی عبارتیں بطور حوالہ نقل کی ہیں۔

(۲)۔ تہذیر و اسراف میں فرق ہے، تہذیر خاص معاصی میں مال برباد کرنے کا نام ہے، دونوں میں فرق و تباہی کے حوالے سے بھی امام نے ابن جریر، تاج العروس اور عنایہ القاضی وغیرہ کتابوں سے اقتباس پیش فرماتے ہیں۔

مسئلہ اسراف و تہذیر سے متعلق امام احمد رضا قدس سرہ کی تحقیقات اہیقہ سے استفادہ کرنا، اپنے اعمال کا محاسبہ کرنا، اسراف و تہذیر کی قباحت و شناعیت سے اپنا دامن پاک و صاف رکھنا اور اعتدال و میانہ روی کے ساتھ زندگی میں ہر عمل خیر کرنا امت مسلمہ کے لیے ہر فرد کے لیے لازمی و ضروری ہے۔ اللہ عز و جل ہمیں سمجھ عطا فرمائے، آمین۔



## اہل قلم کے تبصرے

نام کتاب: خانوادہ رضویہ کی شعری وادبی خدمات

مصنف: توفیق احسن برکاتی۔ صفحات: ۸۰

ناشر: رضا کیڈمی، ممبئی۔ اشاعت: ۲۰۰۷ء

تبصرہ نگار: وصیل خان ٹانڈوی، (روزنامہ اردو ٹائمز، ممبئی)

امام اہل سنت، اعلیٰ حضرت فاضل بریلوی رحمۃ اللہ علیہ (۱۸۵۶ء-۱۹۳۱ء) کی ذات والا تبار مجمع الکلمات تھی، وہ بیک وقت قرآن و حدیث، تفسیر و فقہ اور علم الکلام کے ہی ماہر نہیں، اس کے علاوہ بھی بہت سے علوم و فنون پر انہیں کامل دسترس حاصل تھی، صرف ۶۵ سال کی مختصر سی زندگی میں تقریباً ایک ہزار کتابوں کی تصنیف، وہ بھی کسی ایک موضوع پر نہیں، مختلف علوم و فنون پر ایک ایسا حیرت انگیز اور عبقری کارنامہ ہے جو بہت کم لوگوں کے حصے میں آتا ہے۔ مادی طور پر انسانی زندگی کے لیے لکھنے، پڑھنے کے علاوہ اور بھی بہت سی مصروفیات ناگزیر ہوتی ہیں، سمجھ میں نہیں آتا کہ اپنے نظام الاوقات کو انہوں نے کس طرح ترتیب دیا ہوگا، اگر ایک ایک لمحہ اور منٹ کا بھی حساب لگایا جائے تو فطری ضروریات کے وقت کی نفی کے بغیر اتنا بڑا کام کیا ہی نہیں جاسکتا۔ حیرت تو اس وقت انتہا پہنچ جاتی ہے کہ کوئی بھی تصنیف سرسری نہیں بلکہ انتہائی تحقیق اور گہرے مطالعے سے لبریز نظر آتی ہے، آپ کی علمی و تحقیقی کاوشات کی اہمیت و عمق کا اندازہ اسی سے لگایا جاسکتا ہے کہ اب تک ان کے علمی تدبر و تحریر تقریباً آٹھ سو کے قریب کتابیں لکھی جا چکی ہیں، لیکن تشنگی باقی ہے۔

محترم محمد توفیق احسن برکاتی ایک جوان سال عالم دین ہیں، حال ہی میں ان کی ایک کتاب خانوادہ رضویہ کی شعری وادبی خدمات کے موضوع پر منظر عام پر آئی ہے، اس مقالے میں انہوں نے خانوادہ رضویہ کے جد امجد مولانا مفتی رضا علی خان بریلوی سے لے کر موجودہ جانشین علامہ مفتی اختر رضا خان ازہری کی دینی و فقیہی خدمات، تہذیب فی الدین، تقویٰ و عبادت کے ساتھ شعر و ادب میں ان کی گراں قدر خدمات پر سیر حاصل تجزیاتی مطالعہ پیش کیا ہے، جس کی سب سے بڑی

خوبی یہ ہے کہ صرف اسی (۸۰) صفحات کا یہ مقالہ کہیں سے بھی تشنگی کا احساس نہیں ہونے دیتا۔ سمندر کو کوزے میں سمودینے کا محاورہ شاید ایسے ہی مقالات و تصنیفات کے لیے وضع کیا گیا ہے۔ پورے مقالے میں خانوادہ رضویہ کے دس افراد کے علمی و روحانی کمالات کے علاوہ میدان شعر و ادب میں ان کی نمایاں خدمات کا تذکرہ نہایت موزوں اور پراثر اسلوب میں کیا گیا ہے، ساتھ ہی تمام شخصیات کے سوانحی خاکے، تعلیم و تربیت، بیعت و اجازت و خلافت، دین متین کی سربلندی اور تحفظ ناموس رسالت کے لیے ان کے جذبہ سرفروشی، پاکیزگی و نجابت، علم دین کی اشاعت، درس و تدریس، تصنیفی و تالیفی خدمات پر مستند حوالوں کے ساتھ اس طرح روشنی بکھیری ہے کہ کوئی بھی گوشہ روشن و منور ہوئے بغیر نہیں رہ سکا۔ یقیناً حلقہ دانش و بینش اس کتاب کا ضرور خیر مقدم کریں گے۔ (روز نامہ اردو ٹائمز، ممبئی، جمعہ ۱۲ ستمبر ۲۰۰۸ء)

نام کتاب: فکر رضا کے جلوے۔ صفحات: ۲۰۴

مصنف: توفیق احسن برکاتی۔ اشاعت: ۲۰۰۹ء

ناشر: رضا اسلامک فاؤنڈیشن، نیروول، نئی ممبئی

مبصر: مفتی ولی محمد رضوی، سربراہ سنی تبلیغی جماعت، باسنی۔

بحمدہ تعالیٰ و بکرم حبیبہ الاعلیٰ جل جلالہ و صلی اللہ علیہ وسلم۔ یہ دور رضا کا دور ہے، یہ ماحول رضا کا ماحول ہے، جدھر دیکھو، رضا کی تحقیقات و تصنیفات کے جلوے نظر آتے ہیں، ان کے حسن گفتار کے جلوے دکھائی دیتے ہیں۔ ”فکر رضا کے جلوے“ مفتی توفیق احسن برکاتی صاحب کی کاوشوں کا ثمرہ ہے، اس میں افکار رضا کے جلوے بکھرے ہوئے ہیں، ایک حسین گل دستہ ہے، جس میں مہکتے پھول ہیں اور ہر پھول اپنی مثال آپ ہے۔ مضامین کا یہ گل دستہ ایسا حسین اور خوب صورت ہے کہ ہر مضمون مکمل پڑھے بغیر کتاب بند کرنے کو جی نہیں چاہتا۔ موصوف کی تحریروں سے معلوم ہوتا ہے کہ صرف ظاہری جذبہ خدمت نہیں ہے، بلکہ باطنی عزم و حوصلہ بھی ہے، مؤلف کی خواہش ہے کہ قاری فکر رضا میں رنگ جائے۔

فاضل گرامی ڈاکٹر غلام جابر شمس مصباحی کی تقدیم میں تو حوصلہ افزائی کے پھول برس رہے ہیں، خوردنوازی اور ہمت افزائی کے کلمات ہیں، ایسے ہمت افزا لوگ بیٹھنے والوں کو اٹھاتے ہیں

اور اٹھنے والوں کو کام کے لیے دوڑاتے ہیں، ڈاکٹر صاحب کے لیے بجا طور پر یہ کہا جاسکتا ہے:

سخن سنجیدہ می گوید چیدہ چیدہ می گوید

غرض کہ محترم توفیق احسن برکاتی نے کلام اعلیٰ حضرت، تصنیفات امام اہل سنت سے جواہر پاروں کا انتخاب کیا اور ان کے لیے حسین و جمیل تمہید باندھ کر قاری کے قلب و جگر میں عشق رسول صلی اللہ علیہ وسلم کو تیز کرنے کی مساعی جمیلہ فرمائی ہے۔ عشق رسول کو نین علیہ الصلاۃ والسلام کی چاشنی سے بیٹھے بیٹھے، پیارے پیارے بول بول کر ایک گراں قدر کارنامہ انجام دیا ہے، ہر مضمون میں امام احمد رضا کے عشق مصطفیٰ کا رنگ نظر آتا ہے اور اسے قاری کے دل میں اتارنے کا کامیاب جذبہ بھی نظر آتا ہے۔ موجودہ دور میں بعض حاسدین زمانہ کو رضا کی مقبولیت سے بے چینی ہو رہی ہے اور وہ ان سے عوام کا تعلق کم کرنا چاہتے ہیں، ضرورت ہے کہ ایسے وقت میں مفتی صاحب جیسے جبالے نوجوان آگے بڑھیں اور رضا کو جلووں سے عوام کو آشنا کریں، ان کی رفعت و عظمت کے گل کھلائیں اور تنگ نظر، کم ظرف طبائع والوں کو بتادیں کہ:

سب ان سے جلنے والوں کے گل ہو گئے چراغ

احمد رضا کی شمع فروزاں ہے آج بھی

ہمارے فاضل مؤلف نے قرآن و احادیث اور اقوال ائمہ و صالحین سے گل چینی کی ہے اور اعلیٰ حضرت کی حیات و خدمات کو مدلل طور پر بیان کیا ہے اور ان کے مثالی کلام کی اہمیت ثابت کرنے کی کامیاب کوشش کی ہے، ہم اس خدمت پر انھیں مبارک باد پیش کرتے ہیں اور دعا گو ہیں کہ مولائے کریم برکات قلم سے آپ کو مالا مال کرے اور اخلاص کے ساتھ کام کرنے کی توفیق عطا فرمائے، آمین، بجاہ سید المرسلین صلی اللہ تعالیٰ علیہ والہ وصحبہ وسلم۔

نام کتاب: امام احمد رضا اور مدینہ منورہ

صفحات: ۶۴۔ اشاعت: ۲۰۰۹ء

ناشر: مکتبہ طیبہ، کامبیکر اسٹریٹ، ممبئی ۳

تبصرہ نگار: غلام مصطفیٰ رضوی، مالگاؤں۔

مفتی توفیق احسن برکاتی نوجوان قلم کار ہیں، ان کا رہوار فکر تیز دوڑتا ہے، وہ نظم و نثر دونوں

اللہ اللہ! کیا رونق ہے اہل وفا کے خامہ میں  
 قوس قزح کا رنگ جو بھر دیتے ہیں خوشی کے نامہ میں  
 رہتا ہے ان کے پہلو میں رحمت حق کا ایک ہجوم  
 خوشیوں کے آفاق پہ جگمگ جگمگ کرتے ماہ و نجوم  
 نازاں غم فردوس ہے ایسے شان مجدد کا یہ بھی  
 یوں ہی نہیں ہیں سارے اہل سنت آج ان کے حامی



محترم ڈاکٹر محمد حسین مشاہد رضوی، مالِ گاون۔

”فکر رضا کے جلوئے“ رسالہ ہے خوش نما  
 دل سے صدا نکلتی ہے توفیق حبذا  
 توفیق کو خدا نے وہ توفیق بخش دی  
 باغِ رضا میں لالہ خوش رنگ لگا دیا  
 اسلوب ہے سلیس و شگفتہ و دل نشیں  
 کرتا ہے جو بصیرت و فرحت سے آشنا  
 فکرِ رضا پہ کام کا انداز دیکھئے  
 موضوع ہر اک مقالے کا لاریب ہے نیا  
 کران پہ فضل خاص کی تزیل یا خدا!  
 اور ان کے جملہ کاموں کی تکمیل یا خدا!



میں اپنی فکر منتقل کرنے کی صلاحیت رکھتے ہیں، متعدد کتابیں اور مقالات منظر عام پر ہیں، پیش  
 تعارف کتاب کا موضوع ان کی فکری پاکیزگی کا آئینہ دار ہے، رضویات کے باب میں یہ کتاب  
 خوب صورت اضافہ ہے، کل صفحات ۶۴ ہیں، تقریظ علامہ عبدالمبین نعمانی نے لکھی ہے  
 موصوف ایک مقام پر لکھتے ہیں: ”میں نے زیر نظر کتاب ”امام احمد رضا اور مدینہ منورہ“ کو سہری  
 دیکھا اور متاثر ہوا۔“ (ص: ۵)

امام احمد رضا کا عشق رسول ایسا مشہور ہے کہ غیر بھی اس کے معترف ہیں، انھیں دیا محبوب  
 اور ہجرت گاہ محبوب سے بھی لگاؤ تھا، جس کا اظہار ان کی نعتوں اور کتابوں میں واضح طور پر ہے،  
 موصوف نے امام کے مدینہ منورہ سے تعلق و محبت پر بہت سے پہلو استدلال کے ساتھ جمع کیے  
 ہیں اور فضائل مدینہ منورہ پر بھی دلائل سے کام لیا ہے۔ نیز اس بابت امام احمد رضا کی متعدد  
 تصانیف کا پس منظر بھی واضح کر دیا ہے۔ انداز تحریر عام فہم ہے، طباعت بھی خوب صورت ہے۔



### منظوم تبصرے

بزرگ شاعر محترم نازاں فیضی گیاوی، کیوال بیگھ، گیا، بہار۔

”فکر رضا کے جلوئے“ میں ایمان کی خوشبو دیکھی ہے  
 ارمان کا رتبہ دیکھا ہے، احسان کی خوشبو دیکھی ہے  
 قدر و وفا کے جوہر کی گل ریز تمنا دیکھی ہے  
 سطر سطر میں رحمت کی نوخیز تمنا دیکھی ہے  
 جی بھر کے گل زار محبت کا بھی اس میں نظارا ہے  
 ہم جیسے بیمار محبت کی خاطر یہ سہارا ہے  
 پڑھ کر دل کے ارمانوں کو اک تسکین سی ملتی ہے  
 ذوق طلب کی کلی فروغ لطف وفا سے کھلتی ہے  
 رضا کے پیمانے رقصاں ہیں لفظوں کے پیمانے میں  
 یاد کی شمعوں کو دیکھا ہے جھومتے اس میخانے میں









